

LEHEN IL-KAPUCCINI MALTIN

DAWL FRANĠISKAN



**IL-MILIED U PATRI PIJU TA' PIETRELCINA
QED THALLI LIL ĠESÙ JITWIELED F'QALBEK? / IL-PRESEPU TIEGHI**



Qoxxa: "La Madonna che appare a S. Francesco"
 ta' Pietro Berretini - Mużew tal-Vatikan

"Ifriġu f'Alla, għax il-Missier l-aktar qaddis tas-sema, Sultan tagħna, sa minn qabel iż-żminijiet (Sl 73,12a), baġhat mil-gholi 'l Ibnu l-maħbub; u twieled mil-Imqaddsa Xebba, il-Qaddisa Marija... Għaliex l-aktar qaddis, it-Tarbija maħbuba, ingħata lilna u għalina (ara Is 9,6) twieldet fit-triq u tqieghdet fil-presepju; għax għaliha ma kienx hemm post fil-lukanda (ara Lq 2,7)."

San Franġisk t'Assisi - Uffiċċju Tal-Passjoni tal-Mulej
 Hames Parti - Għasar tal-Milied - 198: 3.7

WERREJ

- 3 **IR-RIGAL JEW RIGALI**
Editorjal

- 4 **KOTBA MQADDSA**
mill-kitba li ħallielna P. Donat Spiteri OFMCap

- 6 **IŻ-ŻWIEĠ U L-FAMILJA FIL-PJAN TA' ALLA**
minn Nikol Baldacchino

- 8 **PASTORALI TAS-SAFHA**
minn Patri Mario Attard OFMCap

- 10 **MILL-ISKOLA TA' PATRI PIJU**
minn Fr. Joe Buttigieg OFMCap

- 13 **ĠIFRA - ŻGĦAŻAĠĦ FRANĠISKAN**
minn Kim Lombardi

- 14 **VOLUNTARJAT**
minn Br. Jethro Bajjada OFMCap

- 16 **KNISJA: HAJJA, HĪDMA U AĦBARIJET**
minn P. Silvestru Bonavia OFMCap

- 18 **FRANĠISKANEŻMU**
minn Patri Ivan Scicluna OFMCap

- 20 **NOVELLA**
minn Lina Brockdorff OFS

- 22 **MILIED 2013**
minn Judith Gatt OFS

- 24 **AĦBARIJET TAL-PROVINĊJA KAPUĊĊINA F'MALTA**
minn Br. Bertrand Vella OFMCap


- 26 **AĦBARIJET MILL-MISSJONI**
minn Fr. Philip Cutajar OFMCap, Segretarju Missjoni

- 28 **POEŻIJA**
minn Kav Joe M. Attard

- 29 **WERREJ 2013**



8



16



18



22



28

BORD EDITORJALI

Editur
FR. PHILIP CUTAJAR OFMCap

Amministratur
FR. CRISPIN TABONE OFMCap

Distributuri
 MALTA
DORIAN HOLLAND OFS
 GHAWDEX
PIERRE E. BUTTIGIEĠ OFS

Membri
JOE DEBATTISTA - GFF
GORDON SWAIN - ĠIFRA

DIREZZJONI U AMMINISTRAZZJONI

KUNVENT TAL-KAPUĊĊINI, FLORIANA - FRN1211
TEL: 2123 3874, 2122 5525, 2123 4949
E-MAIL: cutajarphilip777@gmail.com

ISSN 1811-5373

DISINN U LAYOUT
ROBERT TABONE
MOB: 9947 3763

MITBUGĦ
PRINTIT
TEL: 2189 4446/7

Kull korrispondenza, artikli, kitbiet u ittri biex jidhru fid-DAWL FRANĠISKAN għandhom jġgu indirizzati lil-Editur. Id-Direzzjoni tiriserva d-dritt li tippubblika fid-DAWL FRANĠISKAN daww l-artikli, ittri jew tagħrif ieħor li jidhrilha li jkun jaqblu max-xejra tar-rivista.

©Dawl Franġiskan 2013
Pubblikazzjoni Franġiskani Kapuċċini

IR-RIGAL JEW RIGALI



MHUX L-EWWEL DARBA LI KONNA MISTIEDNA GĦAL XI FESTA TA' MAGĦMUDIJA LI XI KOPPJA MIŻŻEWĠA, KOLLHA FERĦANA KIENET QED TIĊĊELEBRA. U AĦNA LQAJNA L-ISTEDINA U MORNA. KIF WASALNA TAJNA ĦARSA LEJN IT-TARBIIJA, GĦIDNA KEMM HI GUSTUŻA U FORSI ANKE PPRUVAJNA NXEBBHUHA MA' OMMHA JEW MA' MISSIERHA, KIF INĦOBBU NAGĦMLU AĦNA L-MALTIN.

Wara dan, morna inpoġġu r-rigal tagħna fuq mejda kbira ppreparata għal tal-apposta. U forsi wkoll aktar qgħadna nħarsu u nammiraw ir-rigali milli qgħadna nħarsu lejn it-tarbija... u forsi wkoll nissindikaw x'tat dik u x'ta l-ieħor. Il-festa baqgħet għaddejja bl-ikel u x-xorb kulhadd mehdi jitkellem wieħed mal-ieħor u t-tarbija hemm, imwarrba f'xi kamra fis-skiet halli torqod. Il-festa tagħha imma ħadd ma jagħti kas tagħha.

Tgħid hekk qed jigrri...jew hekk ser jigrilna matul il-festi sbieħ tal-Milied? Festi li ngħadduhom f'kull tip ta' divertiment, *cards* u sigar tal-Milied, ikel u xorb, stedinet u rigali.

Festi fejn nikkoncentraw aktar fuq ir-rigali li nħossuna obbligati nagħtu lil xulxin **MILLI FUQ IL-VERU RIGAL LI ALLA L-MISSIER TANA FI KRISTU ĠESÙ?** Tgħid b'dan il-mod qed nirrendu l-Milied – festa bħal kull festa oħra li niċċelebraw matul is-sena... jew xi ħaġa aghar, festa pagana, kummerċjali, divertiment.

X'IRRIDU NAGĦMLU BIEK IL-MILIED IKUN TASSEW CELEBRAZZJONI NISRANIJA?

- Ipprepara lilek innifsek spiritwalment. QRARA TAJBA hija wieħed

mill-aħjar mezzi ta' preparazzjoni.

- Dak kollu li tagħmel f'dan iż-żmien: tibgħat l-awguri, iżzejjen id-dar, tipprepara iklja speċjali, tqassam xi rigali, stedinet, **AGĦMLU BL-IMĦABBA** u mhux bil-fanfarunati.
- Aghmel kull sforz biex **IL-QUDDIESA TA' NOFS IL-LEJL** issib post fil-programm tiegħek u tal-familja tiegħek jew tal-ħbieb li magħhom ser tgħaddi dan il-Milied. Jekk le hu ħsieb li ssib ħin ieħor għall-quddiesi u t-tqarbin.
- Fittex li tkun tassew **FESTA TAL-FAMILJA**, mal-familja u fil-familja.
- Jekk f'qalbek għad hemm xi nitfa ta' mibegħda lejn xi ħadd, qaċċat kolloxx u **AĦFER**.
- Aħseb fuq **IL-KOBOR TAL-MISTERU**, meta Alla sar Bniedem għalik... għax iħobbok... biex isalvak.

F'ISEM L-AHWA KOLLHA KAPUĊĊINI U F'ISEM IL-BORD TAD-"DAWL FRANĠISKAN" NIXTIQULEK MILIED TASSEW NISRANI U SENA MIMLIJA PAĊI U ĠID! ■





TIĦSIR TAL-PARABBOLI IZ-ZERRIEGĦA TAL-MUSTARDA



SAN MARK 4, 30-32

“U qal: ‘Ma’ xiex sejr inqabbluha s-Saltna ta’ Alla, jew b’liema parabbola nfissruha? Qisha żerriegħa tal-mustarda; din, meta tinżera’ fil-ħamrija, hi l-iċken fost iż-żrieragħ kollha tal-art; imma wara li tinżera’ tikber u ssir l-akbar waħda fost il-ħxejjex kollha, u toħroġ friegħi wesgħin, hekk li l-għasafar tal-ajru jkunu jistgħu jistkennu għad-dell tagħha”



SAN MATTEW 13, 31-32

“Gibilhom parabbola oħra u qalilhom: ‘Is-Saltna tas-Smewwiet tixbah lil żerriegħa tal-mustarda li wiehed raġel ikun qabad u żeragħha fil-għalqa tiegħu. Hija tabilhaqq l-iżgħar waħda fost iż-żrieragħ kollha, iżda, meta tikber, tkun l-akbar waħda fost il-ħxejjex u ssir siġra, hekk li l-għasafar tal-ajru jigu jbejtu fil-friegħi tagħha.”



SAN LUQA 13, 18-19

“Mela qal: ‘Lil xiex tixbah is-Saltna ta’ Alla, u ma’ xiex se nxebbhuha? Tixbah lil żerriegħa tal-mustarda li wiehed raġel qabad u żeragħha fil-ġnien tiegħu, u mbaġhad kibret u saret siġra, u l-għasafar tal-ajru marru jbejtu fil-friegħi tagħha.”



Is-Saltna ta' Alla hi mxebbha ma' iżerriegħa ċkejna li meta tinbet issir sigra kbira. Din hi parabbola dwar il-bidu u l-iżvilupp tas-Saltna. Għandha bidu kwiet u umli, imma ta' qawwa u saħħa kbira.

“U s-sens generali hu dan: is-Saltna ta' Alla fuq l-art, imwaqqfa minn Ġesù Kristu, minn bidu ċkejken u umli, kif setgħet dehret għal għajnejn il-bnedmin, bil-qawwa ta' Alla kibret u xterdet hekk li setgħet tilqa' fi ħdanha l-popli kollha tal-art.”

Il-Lhud kienu qegħdin jistennew bil-herqa s-Saltna ta' Alla; u kienu jistennewha tidher b'hoss u qawwa kbira. U s-Saltna ta' Alla kienet waslet, kienet hemm fosthom (Mk 1,15; Lq 17,21). Kienet waslet fosthom bil-migja ta' Ġesù ta' Nazaret. U huma ma ntebhux għax giet fosthom bil-kwiet u bil-moħbi, bħal zerriegħa ċkejna tal-mustarda li ħadd ma jagħti kasha.

Iż-zerriegħa tal-mustarda (Sinapi jew Brassica nigra), skont il-botaniċi, mhijiex **“l-iċken fost iż-żrieragħ kollha”**, iżda fil-għajn hi ċkejna ħafna wkoll. Ġesù ma riedx jgħallem il-botanika, iżda bl-eżempju ta' zerriegħa ċkejna ried ifisser il-bidu umli tas-Saltna ta' Alla.

Lanqas hu minnu li din iż-zerriegħa, meta tikber, **“issir l-akbar waħda fost il-ħxejjex kollha.”** Jgħidulna li qrib il-Baħar tal-Galilija s-sigra tagħha togħla sa tliet metri jew zewġ metri u nofs. Hi

bizżejjed biex l-għasafar ċkejknin isibu l-kenn taħt il-friegħi tagħha u jersqu jnaqqu ż-zerriegħa tagħha. Ġesù ried jgħallem lin-nies bil-mod sempliċi u popolari kif kienu jtkellmu u jifhmu huma (ara Mt 17,20).

Mattew u Luqa jkabbru iżjed is-sens iperboliku tal-parabbola meta jgħidu li **“l-għasafar tal-ajru jigu jbejtu fil-friegħi tagħha.”** Is-sigra tal-mustarda mhijiex daqshekk kbira biex l-għasafar jibnu fiha fiż-żgur il-bejtiet tagħhom. Imma b'din in-nota komplew ħargu b'mod aqwa s-sens tal-parabbola.

U s-sens generali hu dan: is-Saltna ta' Alla fuq l-art, imwaqqfa minn Ġesù Kristu, minn bidu ċkejken u umli, kif setgħet dehret għal għajnejn il-bnedmin, bil-qawwa ta' Alla kibret u xterdet hekk li setgħet tilqa' fi ħdanha l-popli kollha tal-art. Dan kien diġà seħħ tassew meta nkitbu l-Evangeliġi (Rum 1,8). L-awturi tagħhom nizzlu din il-parabbola ta' Ġesù fihom fid-dawl tal-fatt li kellhom taħt għajnejhom, li ż-zerriegħa ċkejna miżrugħa minn Ġesù fil-Palestina kienet saret sigra kbira bil-friegħi mifruxa mal-artijiet kollha u bil-bnedmin minn kull ġens miġburin għall-kenn tagħha. ■

IŻ-ŻWIEĠ IFISSER LI TĦALLI U TINGĦAQAD



FL-AĦĦAR ARTIKLU RAJNA KIF ALLA RIED LI R-RAĠEL U L-MARA JKUNU TA' XULXIN U GĦAL XULXIN. SA MILL-BIDU L-PJAN TIEGHU KIEN LI JKUNU QALB WAĦDA, MOĦĦ U GISEM WIEĦED. DAN IL-PJAN JIDHER FTIT AKTAR ĊAR FID-DIKJARAZZJONI LI ALLA GĦAMEL FUQ IŻ-ŻWIEĠ:

“GĦALHEKK IR-RAĠEL IĦALLI LIL MISSIERU U LIL OMMU U JINGĦAQAD MA' MARTU U JSIRU ĠISEM WIEĦED” (ĠEN 2, 25).

Din hija stqarrija sempliċi ħafna, imma fl-istess ħin hija stqarrija profonda immens. Nistgħu nħarsu lejha bħala bir fond mimli b'ilma frisk u ċar, li tista' tixrob minnu għal tul ħajtek kollha bla ma dan il-bir jitbattal. Hija bħal pittura ħierġa minn idejn ta' pittur famuż li aktar ma tħares lejha dejjem aktar se tiskopri dettalji sbieħ u li jqanqluk.

Jekk nisimgħu sewwa din l-istqarrija b'qalb doċli u miftuħa, niskopru kif Alla nnifsu għadu jkellimna llum stess, donnu bħall-ewwel darba li lissen dan il-kliem. Hu jirkellem bħala persuna li trid tgħinna, li trid tiggwidana u fl-istess ħin tisfidana. Imma fuq kollox, ikellimna bħala wieħed li jrid joffrilna xi ħaġa tajba, xierqa, u sewwa.

Il-Bibbja ma tantx titkellem dwar iż-żwieġ. Imma din l-istqarrija nsibuha ripetuta erba' darbiet. U għalhekk, dan il-fatt jagħmilha rilevanti ħafna.

L-ewwel darba nsibuha tidher bħala l-konklużjoni tar-rakkont tal-holqien fit-Tieni Kapitlu tal-Ġenesi. Imbagħad Ġesù jikkwotaha fl-Evangelju ta' San Matthew (kap. 19:5) u f'ta' San Mark (kap. 10:7), wara li kien mistoqsi dwar id-divorzju. Fl-aħħar, l-Appostlu Pawlu jirrelataha ma' Ġesù fl-Ittra tiegħu lill-Efesin (kap. 5:31).

Din l-istqarrija nkitbet biex turina l-pjan ta' Alla għaż-żwieġ. Fiha nsibu tliet affarijiet essenjzali għaż-żwieġ: li tħalli, li tingħaqad, li jsiru ġisem wieħed.

“TĦALLI”

“Għalhekk ir-raġel iħalli lil missieru u lil ommu.” Fiż-żwieġ hemm involuti mhux biss żewġ persuni, jiġifieri l-għarusa u l-għarus, li se jizzewġu u jibnu familja ġdida flimkien. Iż-żwieġ mhux xi ħaġa privata li tnejn min-nies sempliċiment jiddeċiedu li jagħmlu bejniethom. M'hemmx żwieġ mingħajr it-tieg. Għalhekk, kull kultura, f'kull

soċjetà tagħti importanza kbira lit-tieg, li jkun iċċelebrat b'ċerimonja formali, pubblika u mhux privata.

Li “tħalli” tfisser li “tinfired”. Il-firda hija l-prezz li l-mizzewġin godda jkollhom iħallsu biex jingħaqdu flimkien u jiskopru l-kuntentizza li jibnu ħajja ġdida flimkien. Bħalma tarbija ma tistax tikber u tizviluppa dment li l-kurdun li jwaħhadha ma' ommha ma jkunx inqata', hekk iż-żwieġ ma jstax jikber jekk ir-raġel u l-mara ma jinfirdux mill-familja tagħhom, biex issa jibnu familja ġdida.

Hafna drabi, din il-firda mhijiex waħda faċli kemm għall-ulied li jħallu l-ġenituri tagħhom, kif ukoll (jekk mhux forsi aktar) għall-ġenituri li jaraw lil uliedhom jinħallu minnhom. Madankollu din il-firda bl-ebda mod ma tisser abbandun tal-ġenituri tagħhom, tal-passat tagħhom, tal-formazzjoni li huma rċevew, ta' dak kollu li xorbu minnhom.

Tfisser li l-imħabba bejn il-ġenituri u l-ulied issa se tinbidel u tittrasforma ruħha, se tieħu nifs ġdid biex tkun tista' tikber fuq livell oġhla u differenti. Ifisser li l-familja estiża se tiffunzjona u timmatura dejjem jekk il-familja bażi hija intatta, indipendenti u b'saħħitha.

Kemm isiru żbalji mill-koppji l-godda u mill-ġenituri u l-kunjati tagħhom meta din il-“firda” ma sseħħx – meta t-tfal mizzewġin jibqgħu b'xi mod dipendenti, b'mod partikolari psikoloġikament, fuq il-ġenituri tagħhom, jew meta l-ġenituri jindaħlu jekk mhux jikkundizzjunaw lil uliedhom mizzewġin! Bizżejjed ngħidu li l-indħil tal-ġenituri u l-kunjati hija kawża prinċipali ta' ħafna tifrik fiż-żwieġ.

“LI THALLI”

“Li tħalli” u li “tingħaqad” imorru flimkien. Ma tistax tkun magħqud jekk ma tkunx “ħallejt”. U ma tistax tkun ħallejt jekk ma tkunx iddeċidejt li tingħaqad.

“TINGHAQAD”

Li tingħaqad ifisser li “tehel” ma' persuna oħra. Ir-raġel u l-mara, biex ingibu eżempju, huma mwahħlin ma' xulxin bħal biċċtejn karti. Jekk tipprova tissepara karta minn oħra meta dawn ġew



inkollati flimkien, allura l-periklu kbir huwa li tqattagħhom it-tnejn! Jekk tipprova tifred ir-raġel minn mal-mara, jew viċt-versa, it-tnejn se jwegġġgħu. U f'dawk il-każijiet fejn hemm it-tfal, dawn iwegġġgħu wkoll, ħafna drabi b'mod mill-aktar sever mill-istess ġenituri. Dak li jfisser id-divorzju: li tieħu f'idejk serrieq, u taqşam minnofs lir-raġel u lill-mara u lit-tfal!

L-għaqda tfisser ukoll li r-raġel u l-mara huma l-aktar żewġ persuni qrib ta' xulxin, ħafna eqreb minn kull persuna jew ħaġa oħra fid-dinja. L-għaqda fiż-żwieġ hija ħafna aktar important mix-xogħol, il-professjoni, id-dar, il-faċendi, il-ħbieb, aktar important mill-istess tfal. Ikun gwaj kbir għall-familja meta t-tfal isiru ċ-ċentru tal-omm jew tal-missier, b'konsegwenza li tixxellef l-għaqda bejn ir-raġel u l-mara. Inħobbuhom kemm inħobbuhom, l-ulied qatt m'għandhom jiġu qabel ir-raġel jew il-mara.

Li tingħaqad ma' martek jew żewġek tfisser li tħobb, imma b'imħabba speċjali, imħabba unika u singulari; imħabba li laħqet il-maturità tagħha; imħabba mibnija fuq deċiżjoni li int, jiġri x'jiġri, se tibqa' fidil għal għomrok kollu lejn il-persuna l-oħra, li taqşam il-ħajja kollha tiegħek mal-persuna l-oħra, li tagħti kollox, saħansitra ħajtek stess għall-persuna l-oħra. L-imħabba vera hija s-sinjal tal-għaqda, u l-għaqda mhijiex possibli mingħajr din l-imħabba.

Fil-ħarġa li jmiss se naraw it-tielet u l-aħħar parti tal-pjan ta' Alla għaž-żwieġ, dik li “nsiru ġisem wieħed” u kif din twassalna biex aħna nistgħu niskopru lil Alla permezz tal-familja. ■




“KONT MARID U ĠEJTU
TIKKURAWNI” – MT. 25, 36

FATHER! CPR!



ĠIELI NKUN MIXHUT GHALL-KWIET F'KAMARTI FL-ISPTAR NIRRIFFLETTI FUQ XI HAĠA LI TKUN LAQTITNI. TISTA' ANKI TKUN XI SILTA MINN KTIEB SABIH LI NKUN QED NAQRA. ĠIELI TINGHATALI L-GRAZZJA NDUQ IL-BENNA TAL-PREŻENZA TA' ALLA FIT-TALB WIĊĊ IMB WIĊĊ MIEĠHU. DRABI OĦRA NKUN QIEGHED NITHADDET MA' XI PAZJENT LI FL-AĦĦAR, WARA HAFNA TBATIJA, IKUN GHAMEL IL-PASS AĦĦARI TA' HAJTU GHALIEX FETTILLU JIFTAĦ QALBU BERAĦ GHALL-MULEJ U JITKELLEM. INKELLA INKUN QIEGHED NITLOB IL-KURUNELLA TAL-ĦNIENA DIVINA HDEJN XI HADD LI JKUN WASAL F'XIFER IL-ĦAJJA. INSOMMA, IKUN XI JKUN IL-KAŻ, ID-DAQQA MODERNA TAL-MOWBAJL ISSEJJAĦLI B'INSISTENZA LIEMA BĦALHA GHAX TIDĦOL B'QAWWIETHA KOLLHA. U DAQSKEMM HI PENETRANTI XI DRABI TAĦSADNI! BIEX MA NGHIDX TQABBIŻNI XI TNEJN UKOLL!

Tista' tgħid li fi stejjer bħal dawn il-mowbajl jerga' jdoqq għal darb' oħra. U dak l-imbierak ta' numru arah jerga' jixref rasu mill-ġdid! Issa żgur li jkolli nieqaf hesrem minn dak li nkun qiegħed nagħmel. Il-bżonn ikun qiegħed isejjaħ b'urgenza liema bħalha. *“Skuzani hija. Skuzani oħti. Nerga' niġi aktar tard. Hawn xi hadd qiegħed jilgħabha mal-ħajja”*.



U rari ifallili. Għalhekk jekk f'dak il-ħin inkun bil-ktieb f'idejja ma jkollix għażla oħra għajr li nitfgħu bla kont fuq is-sodda ħalli meta jasal ħinu nerġa' nsibu jistennieni bħal kelb fidil. Insomma... Il-ħajja fl-Istpar hija miżgħuda interruzzjonijiet!

U hekk kif niddalja n-numru tas-sala u nistaqsi l-famuża mistoqsija **“Il-Father. X'għandkom bżonn?”** malajr l-infermier jew l-infermiera jwegħbuni, x'aktarx b'nifishom maqtuġh: **“Father! CPR!”** Illum nifhem l-għaliex nifishom ikun se jinqatgħalhom. Il-ħasda joħduha għax dawk ikunu fil-viċin. Kemm-il darba kellna pazjenti li kienu tajbin f'saħħithom u kellhom seba' mitt sena biex ibewġu 'l barra mill-Istpar. Darba minnhom kellna wieħed saħansitra li kellu diġà l-basket lest biex jitlaq lejn id-dar. Kulma kien jonqsu kien li jiġi t-tabib u jimlielu l-karta! Imbagħad tiġi Ċensa, għaliex hekk insejġulha fl-Istpar lil oħtna l-mewt tal-gisem li minnha ħadd ma jista' jaħrab, u taħsdilna fjura bil-mingel kiefer tagħha.

Kif nirċievi s-sinjal tas-CPR nerħillha b'pass mgħaġġel lejn is-sala li tkun. Ġieli t-triq tkun ħielsa mit-traffiku. L-aktar billejl. Għall-erwieħ! Inkun nista' ngħaġġel kemm niflaħ biex nasal fil-ħin sabiex ir-ruħ tkun imħejjija bis-sagramenti mqaddsa. Drabi oħra iżda jkollni nkun iebes man-nies. Speċjalment jekk fil-kuritur insib xi ggajta qraba ta' xi pazjent joħduha bil-lajma. **“Sinjuri aghmluli l-wisa' ha ngħaddi! Hawn persuna qieghda tmut!”** U n-nies arahom jinħasdu u jinferqu bla kliemu u bla sliem. U meta l-wisa' jinħoloq araha iva l-ambulanza tad-demmu u l-laħam imlewna bil-kulur kannella qastni u bil-faxx irqiq abjad li jlaħħqilha sa ringlejha tlebbet kemm tiflaħ biex tagħmel xogħolha. Kemm-il darba tbissimtu u tgħaxxaqt bil-Mulej għall-qlubija kbira li biha jzejjinni f'dawn is-sitwazzjonijiet imwiegħra!



U hekk kif nasal fis-sala mill-ewwel nistaqsi fejn hu l-pazjent. Ġieli fid-desk tal-infermieri ma jkunx hemmx ruħ li tista' twegħbni. Ovvja! Jekk ilkoll ikunu mdawrin mas-sodda tal-persuna li qalbha tkun waħda! **“Għandha Griżma?”** nistaqsihom. Ġieli jkollha. Għalhekk il-ħasda tittaffieli. Izda kien hemm drabi fejn il-persuna ma tkunx irċeviet din il-grazzja kbira tad-dilka mqaddsa taż-żejt. Mela Patri oħroġ isa dak il-bott taż-żejt mill-but u idlikha mill-aktar fis qabel ikun tard wisq!

Meta l-call tkun fir-Resuscitation Unit tal-Istpar idi l-leminjia mill-ewwel tmur għall-bott taż-żejt imbierek. X'ħin nidhol biswit il-pazzjent dejjem insib xi storja differenti tistennieni. Daqqa l-pazjent ikun waħdu. Għalhekk dan ifisser li niftaħ bil-giri l-bott taż-żejt u waqt li nidlek lill-persuna nibda nitlob. Drabi oħra ikun hemm il-qraba tal-pazjent li jew ikunu mħakknin mas-sodda tal-pazjent bil-għan li jkomplu jissapportjawh sal-aħħar, inkella, jekk is-sitwazzjoni tkun serja ħafna, tant li l-qraba ma jkunux jifilħu għaliha, dlonk jirtiraw fil-waiting room. Ġieli wkoll ikun l-istess staff mediku li jissuggerillhom biex imorru fiha. Għax qalb ma tara qalb ma tuġa'.

U l-Patri daqqa jagħti s-srievet tal-karti lil dak u daqqa lil dik. Jisma'. Jagħder. Jitlob. Mal-pazjent li jissielet għal ħajtu fl-agunija. U mal-qraba biex it-tama tal-Mulej tikkalmahom u ssabbarhom. Imma l-prezenza tiegħu hija meħtieġa. Ma titfissirx bil-kliem. Għaliex minnha nnifisha tiftaħ beraħ il-bieb li minnu jidhol id-dawl tal-ħajja ta' dejjem fuq dawk prezenti. ■

“Imbagħad tiġi Ċensa, għaliex hekk insejġulha fl-Istpar lil oħtna l-mewt tal-gisem li minnha ħadd ma jista' jaħrab, u taħsdilna fjura bil-mingel kiefer tagħha.”



IL-MILIED U PATRI PIJU TA' PIETRELCINA

HEKK KIF IKUN RIESAQ IL-MILIED, PATRI PIJU KIEN JITQANQAL B'FERH KBIR. FIS-17 TA' DIĊEMBRU, 1914, JIKTEB LIL RAFFAELINA CERASE, WAĦDA MILL-ULIED SPIRITWALI TIEGHU, U JĠHIDILHA HEKK: **"KIF TIBDA IN-NOVENA TA' ĠESÙ BAMBIN, INHOSS BĦALLIKIEKU L-ISPIRTU TIEGHI JITWIELED GĦAL HAĶJA ĠDIDA; INHOSS LI QALBI HIJA ŻĠHIRA WISQ BIEX THADDAN FIHA IL-ĠID TAS-SEMA; INHOSS LI RUĦI DDUB FIL-PREŻENZA TA' DAN ALLA LI GĦALINA SAR LAĦAM. KIF TISTA' TIBQA' LURA MILLI THOBBU DEJJEM..."**





Imbagħad, dawk kollha li kienu jafu mill-qrib lil Patri Piju, kollha jgħidulek li l-Milied kien l-imħabba vera tiegħu, u għallhekk kien l-aktar festa liturgika li kienet għal qalbu. Hu kien jipprepara ruħu bl-akbar reqqa u kien jiċcelebrah b'entuzjażmu li kien isaħħrek.

Mhux biss kien jaqbad hu bl-imħabba lejn dak li kienet tfigger il-festa tal-Milied, imma kien ifittex iqabbad fl-oħrajn dan l-istess nar ta' mħabba.

Dan naqrawh fl-ittra li kiteb lill-ġenituri tiegħu u li hija indirizzata lil ommu, lil Maria Gargani, bint spiritwali tiegħu, u lil Patri Wistin minn San Marco in Lamis nhar id-29 ta' Dicembru, 1912. Jgħidlu hekk: *“Dawn il-jiem (li) huma hekk solenni għalija għax huma l-festi tat-Tarbija tas-Sema. J'Alla l-Bambin jagħtik li tħoss f'qalbek dawk l-emozzjoniet li jagħtini li nħoss jien fil-lejl imbierek li fih jiġi mqiegħed gewwa maxtura”*.

Barra minn dak li kiteb huwa stess, għandna x-xhieda ta' oħrajn, bħalma hu dak li ħalla miktub Patri Ignazio de Ielsi, li kien il-Patri Gwardjan tal-kunvent ta' San Giovanni Rotondo bejn is-snin 1922-25, meta allura Patri Piju kien għadu żgħir fl-età, sentejn biss wara li rċieva l-pjagi, kiteb hekk fil-kteib tal-Kronaka tal-kunvent: *“Huwa meħtieġ li ngħid b'liema passjoni Padre Pio jiċcelebra l-Milied. Huwa jaħseb dwaru l-ħin kollu. Huwa jgħodd il-ġranet minn Milied għal iehor. Għandu gibda speċjali lejn Ġesù tarbija. Huwa biżżejjed għalih li jisma' għanja tal-Milied biex l-ispiritu tiegħu jintrefa' 'il fuq. Meta tħares lejha taħseb li jkun qiegħed f'festasi”*.

Ix-xbieha ta' Ġesù tarbija kienet tqanqal gewwa fih sentimenti li kien ifissirhom biss bid-dmugħ, għax f'din il-ġrajja kien jilmaħ l-imħabba bla qies t'Alla lejn il-bnedmin.

IL-PRESEPJU

Sa minn meta kien għadu daqsxejn ta' tfajjel fi Pietrelcina, Francesco Forgione kien jibda mix-xahar t'Ottubru jaħseb għall-Presepju.

It-tfajjel Franci kien jixtieq li x-xena tal-Presepju tkun sabiħa kemm jista' jkun. Għallhekk kien idawwal il-Presepju biex kulmin iħares lejha jiqanqal. Issa f'dak iż-żmien fi Pietrelcina, ma

kienx hemm daww elettriku. In-nies kienet tixgħel lampi biż-żejt biex iddawwal id-dar. Issa, minħabba li għall-Presepju kien hemm bżonn li d-dwal ikunu żgħar biex setgħu jitqiegħdu fuq il-ħaxix, Francesco u šhabu kienu tgħallmu kif joħolqu dwal mill-qxur tal-bebbux. Kienu jfittxu qxur vojta fl-għelieqi, inaddfuhom sewwa, jimlewhom biż-żejt u jpoġġu ftejjel go filhom. Kienu jdawlu qishom imsiebaħ żgħar.

Imbagħad meta daħal mal-Patrijiet Minuri Kapuċċini, ħutu l-Patrijiet jgħidu li Padre Pio kien ta' kull sena jitlob lill-Patri Gwardjan biex jekk jista' jkun il-Presepju jkun imħejji faċċata tal-konfessjunarju tiegħu biex, waqt li jkun iqarar, hekk kif ikun jista', jisraq xi ħarsa lejn il-figura ta' Ġesù Bambin.

LEJLET IL-MILIED

Bil-Presepju mħejji, bin-Novena tal-Milied li twassal sa lejlet il-Milied, il-Patri ta' San Giovanni Rotondo, kien ikun jistenna biex jilqa' bi tbissima ta' ferħ lil dawk li fil-lejl tal-Milied jaslu fuq il-Gargano biex jiċcelebraw il-ġrajja tal-Milied micgħu permezz tal-Ewkaristija Mqaddsa.

Lejlet il-Milied ġieli seħħew ġrajjet li tagħhom għandna x-xhieda.

Lucia Iadanza, bint spiritwali ta' Patri Piju, tirrakkonta dak li gara lejlet il-Milied tas-sena 1922.

Din Lucia tirrakkonta li bħalma soltu kien isir, il-Patrijiet kienu jkebbu n-nar go kenur kbir fis-sagrestija biex sakemm isir il-ħin għall-Quddiesa, dawk prezenti jissaħnu madwaru.

F'dak il-lejl qaddis, dawk prezenti kienu qegħdin jitlobu r-Rużarju flimkien ma' Patri Piju. F'daqqa waħda, imdawwar b'dija qawwija, rat lil Ġesù Bambin jiffaċċa f'dirgħajn Patri Piju. Hu deher jinbidel, għajnejh iħarsu ċass lejn it-Tarbija tidli f'dirgħajh u b'wiċċ mibdul fi tbissima ħelwa li tgħagģeb.

Meta l-vizjoni għebet, huwa induna, mill-ħarsa t'għajnejh Lucia, li din kienet rat kollox. Resaq lejha u b'lehen sod ta' wieħed li ma ħax pjaċir li xi ħadd ra xi ġralu, ordnalha biex ma tgħid xejn lil ħadd dwar dak li gara.

Patri Rafel minn Sant'Elia da Pianisi hu xhud iehor ta' grajja li tixxicbah hafna ma' dik imsemmija. Dan il-Patri kellu l-kamra tiegħu bieb ma' bieb ma' dik ta' Patri Piju.

Hu jirrakkonta li kien lejlet il-Milied tas-sena 1924 meta qam u hareġ mill-kamra biex jinzel fil-knisja halli jmur jikkonċelebra fil-Quddiesa ta' nofs il-lejl. Il-kuritur kien fi dlam ċappa maqtuġħ bi ffit dawl inemnem ġej mill-fjamma ta' lampa zġhira taż-zejt li bdiet taħlaq dellijiet mal-ħajt. Huwa lemaħ lil Padre Pio miexi tul il-kuritur lejn il-knisja. Il-bniedem t'Alla kellu madwaru dawl qawwi, u fdirġhajh kellu lil Ġesù Tarbija.

Patri Rafel baqa' bla kliem, issummat. Waqaf ħesrem fuq il-għatba tal-bieb tal-kamra tiegħu, niżel għalkupptejħ, iċċassat, ma jridx jemmen lil għajnejh, waqaf fuq l-għatba tal-kamra tiegħu u niżel ħelu ħelu għarkupptejħ. Sadanittant, Padre Pio għadda minn quddiemu kollu dija li tagħmik, bħallikieku ma kien hemm hadd jarah.

IL-QUDDIESA TA' NOFSILLEJL

Id-dritt li jippresiedi l-Quddiesa solenni tal-Lejl tal-Milied, fil-Fraternità Frangiskana Kapuccina, huwa wieħed tal-Patri Gwardjan. Madankollu, il-Gwardjani tal-Kunvent ta' San Giovanni Rotondo, dejjem ċedew dan id-dritt tagħhom lil Patri Piju minħabba l-għozza kbira li dan kellu għal din il-'Festa tal-Festi'.

In-nies kienet tmur bi ħġarha u timla sa ruħ ommha l-knisja tal-kunvent mingħajr ma kienet tqis id-diffikultajiet kollha, bħalma kienet it-trejqa jew aħjar mogħdija sserrep fil-muntanji tal-Gargano, tajba biss għall-karrettuni tar-raħhala u l-bdiewa tal-post. Il-ksieħ ixoqq il-għadam, il-borra u s-silġ ma kenux jaqgħtu qalb in-nies li kienet taħseb kmieni biex tkun hemm hafna qabel il-ħin biex tkun zgur minn post tajjeb għal waqt il-Quddiesa ta' Patri Piju.

Hafna kienu jkunu dawk li jkunu għamlu kilometri twal kemm mill-Italja, pajjiżi ewropej oħra, u saħansitra minn madwar id-dinja.

Il-Quddiesa ma kenitx tkun waħda ta' malajr. Taħt in-navata li hemm fuq il-lemin kif tidħol fil-knisja, Mary Pyle, imlaqqma l-Amerikana, kienet tkun hienja ddoqq l-orgni zġhir biex tgħin fl-animazzjoni



filmkien mal-kant li tant kien ikompli jqanqal lil Patri Piju.

Imlibbes solenni, b'wiċċu jrid itir bil-ferħ, fdirġhajh ix-xbieha tal-Bambin jistrieħ fuq imħadda, Patri Piju kien jersaq bil-pass tiegħu lejn l-altar, iqiegħed il-Bambin fuq it-tabernaklu, u jincensah fit-tul għall-kant tal-kor.

Imbagħad tibda l-Quddiesa solenni. Wieħed irid iżomm quddiem għajnejh li dak iż-żmien, is-sacerdoti kienu jridu jqaddsu tliet quddisiet.


L-ewwel quddies ta' Patri Piju kienet iddum madwar siegħa u nofs, li bħal dejjem kienet tkun b'waqtiet ta' skiet profund u umli, biki, demm inixxi minn idejħ waqt il-ħin tal-konsagrazzjoni.

Wara t-tieni quddiesa kien juri sinjal ta' għeja kbira hekk li kienu jgibulu sigġu biex jistrieħ ffit, halli jkun jista' jqaddes it-tielet quddiesa. Għejjien kemm kien ikun għejjien, xorta waħda kien iqaddes bl-istess imħabba, gabra, u devozzjoni bħall-ewwel waħda.

Nilqgħu l-istedina li jagħmlilna dan il-Missier Spiritwali meta jistedinna: **“Oqgħod qrib il-maxtura ta' Ġesù Bambin, speċjalment matul il-granet qaddisa tal-Milied. Jekk thobb il-lussu u l-għana, hemmhekk issib id-deheb illi s-slaten Maġi hallew warajhom; jekk thobb id-duħħan tal-unuri, hemmhekk issib id-duħħan tal-incens; jekk thobb il-pjaċiri tas-sensi, hemmhekk ixxomm il-fwieħa tal-mirra li tfewwaħ il-grotta kollha”.** ■



QED TĦALLI LIL ĠESÙ JITWIELED F'QALBEK?



ERĠAJNA WASALNA FI ŻMIEN IL-MILIED, ŻMIEN LI ĦAFNA DRABI JĠIB IL-FERĦ U L-GĦAQDA. BĦALISSA KULĦADD IŻEJEN ID-DAR BIS-SIĠRA TAL-MILIED, IL-PRESEPJU, IL-BAMBIN, DAWL U KULL ĦAĠA BIEX NARAW ID-DAR IMŻEJNA SABIĦ. APPARTI MINN HEKK KULĦADD JIBĠĦAT IL-KARTOLINI, NAGĦTU R-RIGALI LIL XULXIN, NAGĦMLU L-IKLIET MAL-FAMILJA U L-ĦBIEB. PERÒ WARA LI JĠĦADDI L-MILIED, TIBQA' FINA L-HENA U L-PAČI?

F'dan iż-żmien kulĦadd jingħaqad, anke ma' dawk il-qraba li joqogħdu 'l bogħod minna. KulĦadd iċempel biex jagħti l-Milied it-Tajjed lil ħaddieħor, u anke nerggħu ningħaqdu ma' dawk li miġġildin magħhom jew ilna ma nkellmu. Fi żmien il-Milied ukoll niftakru f'dawk li huma inqas ixxurtjati minna u nibagħtu xi donazzjoni wkoll. Imma dan għalfejn isir biss fi żmien il-Milied? Għaliex mhux fil-kumplament tas-sena wkoll?

Hawn min jgħid li jkun jixtieq li l-Milied ikun is-sena kollha. Forsi għax ningħaqdu aktar mal-familja u mal-ħbieb tagħna. Biss naħseb li aħna nistgħu nagħmlu hilitna u ma nħallux il-festa tal-Milied biex ningħaqdu ma' dawk li nkunu ilna ma naraw. Irridu wkoll nistaqsu lilna nfusna jekk aħniex nidhlu fl-ispirtu tal-Milied. Din il-festa m'għandniex niċcelebrawha biss billi nżejnu d-dar u nagħtu r-rigali lil xulxin, imma għandna wkoll nagħtu kas l-ispirtu wkoll. Għalhekk tajjed li ma ninsewx li fil-festa tal-Milied irridu niċcelebraw it-Twelid ta' Ġesù Bambin. Nistgħu nagħmlu, ngħidu aħna, billi nattendu l-quddiesa ta' nofsillejl

Qed niftakar f'dawk in-nies li jgħixu fil-faqar, li m'għandhomx biex jixtru r-rigal lit-tfal u lil qrabathom. Biss għalkemm huma foqra dawn in-nies xorta waħda huma ferħanin u jaqsmu dak li għandhom ma' ħaddieħor. Aħna għandna x-xorti li nqattgħu l-Milied man-nies li huma qrib tagħna. Hemm familji li l-missier tal-familja jinsab jiggieled f'xi gwerra u jissielet għal ħajtu. Għalhekk ma jistax ikun magħhom f'dan il-jum tant għażiż.

Għalhekk ejja nippruvaw li dan il-Milied niċcelebrawh b'mod differenti, niftakru u ngeddu t-twelid ta' Ġesù Bambin. Niftakru li Ġesù twieled fil-faqar, mingħajr tiżjin u tlellix. Ejja niftakru wkoll f'dawk li jinsabu waħedhom u nibdew inżuruhom aktar spiss u dan m'għandniex nagħmluh biss fix-xahar tal-Milied imma aktar spiss matul is-sena. Mela għalhekk nippruvaw li din is-sena jkollna Milied speċjali u ma nħallux jgħaddi qisu qatt ma ġie. Nippruvaw nagħmlu hilitna biex inħallu 'l Ġesù Bambin jitwieled f'qalbna.

II -MII IFD U S-SFNA T-TA.JBA. ■

BEJĠĦ TA' BOLOL UŻATI

B'RISQ IL-MISSJONI TAL-KAPUČČINI FIL-KENJA
€5 GĦAL KULL KILO BOLOL

*Tista' tixtri dawn il-bolol mill-Uffiċċju tal-Missjoni Kapuċċini Floriana
fil-ħinijiet tal-uffiċċju.*



FTIT QTAR TA' ILMA NADIF



"...E COSI LA VITA SARA PIU PIENA!" HEKK KIEN JISPIÇÇA R-RITORNELL TAL-INNU LI AĦNA L-VOLONTIERA MALTIN KTIBNA BIEX FLIMKIEN MAT-TFAL INKANTAWH F'MUMENTI VARJI TA' DIN L-ESPERJENZA TAGĦNA ĠEWWA CATANIA. U KIEN EŻATTAMENT DAK LI AĦNA X IAGNA NWEI IQU, JEW AĦJAR, DIN HASSEJNA LI KIENET IS-SEJĦA TAGĦNA FLIMKIEN MA' DAWN IT-TFAL U ŻĠHAŻAGĦ: LI NISTEDNUHOM JGHIXU HAJJA AKTAR MIMLIJA, HAJJA AKTAR BIS-SENS, MIBNIJA FUQ VALURI SODI, VALURI KRISTJANI.

F i ftit kliem, din l-esperjenza nistgħu nħarsu lejha bħala ftit qtar ta' ilma nadif fuq pjanta niexfa. U f'cirkustanzi bħal dawn tinduna kemm huwa l-ftit li tista' tagħmel, bħal dawk il-qatriet fuq il-pjanta... imma b'fidi sħiħa u tama ħajja, nemmnu li dak il-ftit huwa dak li kellna nagħmlu, imma għax isir b'ħafna mħabba jħalli ħafna gid. Tal-anqas dak li aħna ttamajna.

L-ESPERJENZA MAT-TFAL U Ż-ŻĠHAŻAGĦ

Bħala Nsara, aħna morna b'xewqa waħda: dik li nwasslu lil Ġesù. Li twassal lil Ġesù lil ħaddieħor, hija ħafna

drabi missjoni aktar wiesgħa milli sempliċiment titkellem fuq Ġesù, fuq min kien, u x'jitlob minna llum. Biex tevangelizza jeħtiegħ l-ewwel li titlaq mis-sitwazzjoni li ssib, u kif digà għidt, is-sitwazzjoni ma kinitx faċli, b'mod speċjali maż-żgħażagħ li ħdimna magħhom fl-aħħar gimgħa. Matul dawn it-tliet gimgħat, aħna l-volontiera kellna l-għażla li nħarsu lejn it-tfal u ż-żgħażagħ minn żewġ lentijiet diversi. L-ewwel lenti li stajna nħarsu minnha hija dik artifiċjali u nazzarda ngħid immatura, li tara biss il-qoxra ta' barra, fejn faċilment tittimbrahom bħala arditi u kešħin. It-tieni lenti, min-naħa l-oħra, hija dik aktar profonda u għaqlija, dik li thares





lejn l-istorja kollha u tipprova tifhem u tagħder; u meta tagħzel din it-tieni lenti tista' tibda tifhem ir-raġuni għaliex l-attitudni tagħhom hija dik li hi. Tibda tinduna li wara dak il-karattru diffiċli u generalment ribelluż hemm persuna li tixtieq tħobb u tkun maħbuba, persuna li tixtieq sigurtà, kif ukoll hajja sabiħa mimlija ferħ u sliem. Sfortunatament dak li jibni din il-qoxra, li minħabba fiha nittimbraw persuni bħala kiesħa jew arditi, huwa kollu frott tal-ambjent li jkunu ġejjin minnu. U allura huwa bir-raġun li ż-żgħażaġh, li huma xi ftit aktar *in touch* mit-tfal mar-realtà li jinsabu fiha, ikunu aktar diffiċli biex taħdem magħhom. Għalihom il-hajja hija dik li hi; jiġifieri li jissieltu mar-realtà li jinsabu fiha, realtà li faċilment iġġib magħha ġlied, anki dak aggressiv, u allura huma jridu juru li huma *tough*, u li mhu se jhallu 'l hadd i-roxxillhom il-b'zar fuq imneħirhom. Esperjenza partikolari li laqtitna, u li tkompli tispjega l-ambjent li ġejjin minnu dat-tfal u ż-żgħażaġh, kienet meta lejn l-aħħar tal-esperjenza tagħna giet il-Madre tas-sorijiet, u kkummentat dwar kemm kienet sorpiża li kienu qed jieklu bilqiegħda mdawrin ma' mejda b'mod ċivilizzat, għax fi djarhom, żgur li ma jiklux hekk.

IL-KOMMUNITÀ TA' VOLONTIERA

Il-grupp ta' volontiera kien iffurmat minn taħlita ġmielha ta' żgħażaġh minn fost għalliema, pulizija, studenti universitari, *database* programmer, u aħna żewġ studenti Franġiskani Kapuċċini (Br Miguel Zammit u jien). Wieħed mill-isbaħ fatturi li esperjenzajna bħala komunità kien dak


tal-kumplimentarjetà. Kull persuna bl-unicità tagħha gabet fil-grupp xi haġa partikolari.

L-ESPERJENZA MAS-SORIJET

L-irwol tagħna l-volontiera Maltin kien li ngħaqqdu l-forzi flimkien ma' dawk tas-Sorijiet biex *is-summer camp* ikun jista' jsehħ. Imma dan offriena wkoll opportunità biex insiru nafu xi ftit aktar lil dawn is-sorijiet iddedikati, li jaħdmu b'tant impenn mal-batut ġewwa Catania. Ilkoll kemm aħna bqajna impressjonati bil-mod ta' kif is-sorijiet jieħdu hsieb lit-tfal, b'tant imħabba u paċenzja. Barra mit-tfal u ż-żgħażaġh, kienu joffru wkoll il-mensa (soup kitchen), fejn bosta foqra u dawk mingħajr saqaf fuq rashom kienu jiġu jieklu platt mimli u tajjeb. Din kienet għalina opportunità oħra fejn stajna nagħtu daqqa t'id. Is-sorijiet huma maħbubin ferm ġewwa Catania, u dan bla dubju, għax il-hidma siekta mal-fqir hija kbira.

Żgur li din l-esperjenza ġewwa Catania se tibqa' mmarkata f'qalbna. Kienet esperjenza li għallmitna hafna; minn kif ngħixu u naħdmu flimkien minkejja d-differenzi ta' bejnietna (bħal karattri differenti), sa kif tħares lejn il-persuni minn dik il-lenti għaqlija, li tipprova tifhem qabel ma tiġġudika jew tittimbra. Għalina bħala studenti Kapuċċini kienet esperjenza li komplet tqarribna lejn il-fqir u l-batut, pilastru fundamentali għalina l-Kapuċċini. U nixtieq nagħlaq billi nistieden liż-żgħażaġh li qed jaqraw dan l-artiklu, biex huma ukoll, fil-vaganzi tagħhom, jieħdu l-isfida u jfittxu li jagħmlu parti minn esperjenza ta' volontarjat. Li nista' ngħidilkom hu li ma jiddispjaċikomx. ■





INGĦAQAD MA' AKTAR MINN 15-IL MILJUN **LI JSEGWU L-PAPA FUQ TWITTER KULJUM**



ILLUM AKTAR MINN 15-IL MILJUN ISEGWU L-MESSAĠĠI QOSRA LI L-PAPA FRANĠISKU KULJUM JIBGHAT FUQ TWITTER. DAWN JIDHRU BL-ILSNA TALJAN, INGLIŻ, LATIN, GĦARBI, ĊINIŻ, ĠERMANIŻ, SPANJOL U PORTUGIŻ. ĠIE MĦABBAR FID-9 TA' NOVEMBRU LI T-TWITTER TAL-PAPA BIL-LATIN GĦANDU IKTAR MINN 180,000 LI JSEGWUH!

Ll-messaġġi li wħud minn tal-aħħar qed jidhru hawn huma qosra, incisivi, li jiftehmu malajr, tista' wkoll tiftakarhom u jservuk biex tgħix aħjar l-Evangelju, jigiġifieri l-ħajja umana u nisiranija tiegħek. Huma mezz qawwi ta' evangelizzazzjoni ġdida għax il-Papa Franġisku huwa konvint li lkoll għandna nagħmlu kollox biex inwasslu l-messaġġ ta' Ġesù b'kull mod u b'kull mezz.

Fost id-diversi diskorsi sbieħ li l-Papa Franġisku wasslilna matul dawn l-aħħar gimghat nixtieq li

nikkoncentra fuq it-tagħlim siewi u attwali li tana dwar IL-FAMILJA bi preparazzjoni għas-Sinodi li l-Knisja kollha qed tipprepara għalih.

IL-FAMILJA

Kif kiteb il-Bcatu Ġwanni Pawlu II il-familja mhijiex l-għadd tal-persuni li hemm filha, imma hi «komunità ta' persuni» (ara nn. 17-18). U komunità hi aktar minn għadd tal-persuni. Hi l-post fejn wieħed jitgħallem iħobb, iċ-ċentru naturali tal-ħajja

umana. Hi magħmula minn uċuħ, minn persuni li jħobbu, li jiddjalogaw, li jissagrifikaw ruħhom għall-oħrajn u jiddefendu l-ħajja, fuq kollox ta' dawk l-aktar fragli u dgħajfa...

Kull wieħed minna jibni l-personalità tiegħu fil-familja, filwaqt li jikber mal-omm u l-missier u mal-aħwa, u jhoss is-sħana tal-imħabba fid-dar... Il-persuna tagħraf id-dinjità tagħha fi ħdan il-familja, u speċjalment fejn hemm edukazzjoni nisiranija, tirikonoxxi d-dinjità ta' kull



persuna, b'mod partikulari ta' min hu marid, dgħajjef u emarġinat.

Dan hu li jagħmel il-komunità-familja, li titlob li tkun rikonoxxuta bħala tali, l-aktar illum meta tant nitkellmu fuq il-ħarsien tad-drittijiet individwali. U jeħtieġ li niddefendu d-dritt ta' din il-komunità: il-familja.

Il-familja hi mibnija fuq iż-żwieġ. B'att ta' mħabba magħmul b'mod ħieles u b'fedeltà, il-miżżewġin insara jagħtu xhieda li ż-żwieġ bħala sagrament hu l-pedament li fuqu tinbena l-familja u li tissaħħaħ l-għaqda ta' bejniethom u l-għotja tagħhom infushom lil xulxin...

L-imħabba fiż-żwieġ u fil-familja turi wkoll b'mod ċar is-sejha tal-persuna biex tħobb b'mod uniku u għal dejjem; u turi wkoll li t-tigrib, is-sagrificċji u l-kriżijiet tal-koppja, u anki dawk stess tal-familja, jirrapprezentaw mogħdijiet biex wieħed jikber fit-tajjeb, fil-verità u fil-gmiel. Fiż-żwieġ wieħed jagħti lilu nnifsu b'mod sħiħ mingħajr kalkoli jew riżervi, jaqsam kollox, id-doni u ċ-ċaħdiet, filwaqt li jafda fil-Providenza t'Alla.

Fiż-żwieġ hemm problemi: modi differenti ta' kif wieħed iħares lejn l-affarijiet, għira, tilwim. Jeħtieġ ngħidu lill-koppji ta' miżżewġin iżgħażaġħ li qatt ma għandhom itemmu l-gurnata bla ma jkun hemm il-paċi bejniethom. It-tiġdid tas-sagrament taż-żwieġ iseħħ f'dak l-att ta' paċi wara li tkun

saret xi diskussjoni, li jkun hemm xi nuqqas ta' ftehim, xi għira moħbija, u anki d-dnub. Jeħtieġ li ssir il-paċi li tgħaqqad il-familja...

L-"aħbar it-tajba" tal-familja hi importanti ħafna għall-evangelizzazzjoni; l-insara jistgħu jikkomunikawha lil kulhadd bix-xhieda tal-ħajja u dan ġa qed jagħmluh u jidher b'mod ċar fis-soċjetajiet sekularizzati: il-familji li huma tassew insara jingħarfu mill-fedeltà, mill-paċenzja, mill-ftuħ għall-ħajja, mir-rispett lejn l-anzjani... Is-sigriet ta' dan kollu hu l-preżenza ta' Ġesù fil-familja.

Ejjew mela nipproponu lil kulhadd, b'rispett u b'kuragg, il-gmiel taż-żwieġ u tal-familja mdawlin mill-Evangelju. U ejjew nersqu b'attenzjoni u b'imħabba lejn il-familji f'diffikultà, lejn dawk li qed ikollhom iħallu arthom, li huma mkissrin, li m'għandhomx dar jew xogħol, jew li qed ibatu minħabba ċirkustanzi differenti; lejn il-miżżewġin li jinsabu fi kriżi jew li ġa huma mifrudin. Ejjew inkunu qrib ta' kulhadd bit-tħabbira ta' dan L-Evangelju tal-familja, ta' dan il-gmiel tal-familja.

(Lill-Kunsill Pontifiċju tal-Familja, 25 t'Ottubru)

MIT-TWITTER TAL-PAPA

Is-Sena tal-Fidi waslet fi tmiemha. Il-Mulej jagħtina f'dan il-waqt qaddis li niehdu l-Evangelju bis-serjetà. 7 ta' Novembru.

Aħna neħtieġu l-kuragg biex inkunu fidili għall-Evangelju. 4 ta' Novembru

Irrodd ħajr lill-missjunarji kollha, irġiel u nisa, li fis-skiet jaħdmu ħafna għall-Mulej u għall-gid ta' ħuthom. 2 ta' Novembru

Jekk il-flus u l-ħwejjeg materjali jsiru ċ-centru ta' ħajjitna, jaħtfuna u jagħmluna skjavi. 28 t'Ottubru

Aħna lkoll midinbin. Imma Alla ifejjaqna bl-abbundanza tal-grazzja, tal-ħniena u tat-tjieba tiegħu. 27 t'Ottubru


Għeziež li ssegwuni. Naf li hawn aktar minn 10 miljuni minnkom! Irroddilkom ħajr b'qalbi kollha u nitlobkom tkomplu titolbu għalija. 26 t'Ottubru

Tkun nisrani jfisser nieħdu lilna nfusna, nerfġu salibna u ngorruh ma' Ġesù. M'hemmx triq oħra. 22 t'Ottubru.

Il-Kurċifiss ma jfissirx telfa jew falliment. Huwa jirrivela lna l-Imħabba li tirbaħ il-ħażen u d-dnub. 22 t'Ottubru.

Jekk irridu nkunu nafu l-Mulej, jeħtiġilna mmorru għandu. NisimgħuH fis-skiet quddiem it-Tabernaklu u nersqu lejH fis-Sagramenti. 19 t'Ottubru.

GĦAL AKTAR MATERJAL TA' TAGĦLIM U KATEKEŽI LI L-PAPA FRANĠISKU QED IWASSLI LNA KULJUM WIEĦED JISTA' JFITTIXU FUQ IL-WEB SITE: www.laikos.org



DEJJEM ASSOĊJAJT LIL SAN FRANĠISK MAL-FAQAR... IMMA MORT ŻMERĊ!



DEJJEM HSIBT LI L-IKTAR VIRTÙ LI TISPIKKA F'SAN FRANĠISK T'ASSISI HIJA DIK TAL-FAQAR. U FORSI HAFNA HUMA DAWK LI JASSOĊJAW LILL-FQAJJAR T'ASSISI MA' DIN IL-VIRTÙ EVANĠELIKA LI, FIL-FATT, HUWA GHEX B'RADIKALITÀ KBIRA FUQ L-EŻEMPJU TA' KRISTU, "FQIR U MSALLAB"¹. IŻDA IKTAR MA NAQRA U NISMA' DWAR IL-QADDIS UMBRIJAN, IKTAR NIKKONVINĊI RUĦI LI FRANĠISKU KIEN AFFAXXINA RUĦU MHUX TANT BIL-FAQAR TA' KRISTU, DAQSKEMM BL-UMILTÀ TIEGHU.

Frangisku kkontempla profondament din l-umiltà ta' Kristu fi tliet mument i partikolari: (i) it-twelid tiegħu f'Betlem, liema grajja San Franġisk kien iħobb isejhilha l-"festa tal-festi"; (ii) il-tisliba tiegħu, meta "wiċċu thassar, donnu ma kienx bniedem u s-sura tiegħu ma kontx tqisha ta' bniedem" (Iż 52:15) u (iii) s-Sagrament tal-Ewkaristija li jirrapprezenta l-quċcata tat-tixjin tal-Iben ta' Alla. Tliet misteri kbar fil-Kristjaneżmu li jikxfu umiltà tal-għaġeb, wiehed iktar minn ieħor.

Kultant, fil-kitbiet tiegħu, naraw lil Franġisku jgħaddi b'heffa minn misteru għall-ieħor waqt li jhalli lulu nnifsu jstaghġeb b'dik il-virtù li tgħaqqadhom flimkien f'unità waħda: l-umiltà. Hekk, per eżempju, fl-ewwel mit-tmienja u għoxrin twissija li hallielna, Franġisku jhegġigna għall-adorazzjoni Fwkaristika b'riferenza għal dak li gara fl-ewwel Milied: "*Araw, kuljum jumilja ruħu, bħal meta mit-tron irjali tiegħu gie fi hdan il-Vergni. Kuljum infatti jiġi għandna f'sura tassew umli. Kuljum jinzel minn hdan il-Missier fuq l-artal f'idejn is-sacerdot*"². Kultant, it-telfa tiegħu quddiem il-kobor tal-umiltà ta' Alla gġieghlu jinfexx fi kliem ta' staghġib li jsir qisu poezija u jiehu l-forma ta' kantiku lill-umiltà: "*O x'għoli tal-għaġeb u x'għaġeb ta'*

tbaxxija! O x'umiltà kbira, O x'kobor umli! Li s-Sid tal-ħolqien kollu, Alla u l-Iben ta' Alla, ičekken daqshekk lilu nnifsu biex għas-salwazzjoni tagħna jinheba taħt ix-xbieha ta' farka ħobż! Harsu, ħuti, lejn l-umiltà ta' Alla u ifthi qalbkom quddiemu”³.

Xena oħra mill-paġni tal-Evangeli u li gibdet l-attenzjoni ta' San Frangisk minħabba l-aċċenn li tagħmel fuq l-umiltà ta' Kristu hija dik tal-ħasil ta' r-iglejn il-Aħħar Ċena (Ġw 13:1-20). Din is-silta ssir donnha ritornell fil-kitbiet tiegħu. Per eżempju, fir-raba' Twissija, Frangisku jtkellem mill-ħasil tar-riglejn f'rabta mal-irwol tas-superjur u jgħid hekk: **“Dawk li huma mqegħdin fuq l-oħrajn biex imexxuhom għandhom jiftaħru bis-superjorat tagħhom daqskemm kienu jiftaħru li kellhom jigu magħzula biex jaħslu r-riglejn ta' ħuthom”**.⁴ Għal San Frangisk ma kienu importanti t-tip ta' xogħol jew irwol li wiehed ikollu, imma li dak l-irwol jigi eżercitat b'attegġjament ta' qadi. Frangisku jwissi dwar il-periklu li wiehed jidentifika ruħu mat-tip ta' ministeru li jkollu u hekk jitlef dik il-libertà tal-qalb li hija waħda mill-karatteristiċi tal-bniedem umli: **“U li kellhom (is-superjuri) jithawdu aktar li tneħħielhom l-uffiċċju ta' superjur milli l-uffiċċju li jaħslu r-riglejn ta' ħuthom, b'din l-imġiba jkun qad jimlew il-boroż tagħhom, b'periklu kbir għal ruħhom (ara Ġw 12:6)”⁵**. Fis-sitt kapitlu tal-ewwel Regola, Frangisku jshaq dwar l-istess punt meta jgħid: **“U ħadd minnhom (mis-superjuri) ma jissejjaħ ‘pirjol’, imma lkoll xorta waħda jissejju aħwa minuri. U għandhom jaħslu riglejn xulxin”** (ara Ġw 13:4). Skont ma jirrapurtaw l-ewwel bijografi ta' ħajtu, meta Frangisku ra li kienet qorbot iż-żjara ta' oħtu l-mewt tal-ġisem, ried li jaqrawlu propju s-silta tal-ħasil tar-riglejn.⁶ Kif jgħid il-Malti: ‘Kif tgħix tmūt’. Fl-agunija ta' mewtu, Frangisku, li kien għadda ħajtu ‘jaħsel riglejn il-lebbużi’, ried jerga' jgedded il-memorja ta' Kristu li jitbaxxa bil-fardal ma' qaddu u jgħaddi jaħsel saqajn l-apostli.

Qed tigini f'moħħi silta mill-isbaħ minn diskors ta' l-isqof San Girgor Nazjanzeno li fih dan l-għaref tal-Knisja jirrifletti dwar l-umiltà ta' Kristu meta dan baxxa rasu biex jitgħammed minn Ġwanni



l-Għammied fl-ilma tal-Ġordan: ‘ix-Xemx tml quddiem il-musbieħ, il-Kelma quddiem il-leċen, l-Għarus quddiem il-ħabib tal-Għarus, il-Kbir fost il-ħlejjaq kollha quddiem l-aqwa wiehed fost kemm twieldu min-nisa, Dak li tqiem fil-ġuf quddiem dak li qabeż bil-ferħ f'ġuf ommu’.⁷

Il-virtù tal-umiltà hija l-maqlub tas-supervja jew tal-kburija. Jekk din tal-aħħar tirreferi għal dik it-tendenza diżordinata fina li timbuttana biex nitkabbu u nilagħbuha ta' alla, l-umli (mil-Latin ‘humus’ li tfisser ‘art’) huwa dak li jzomm saqajn mal-art, li jagħraf il-verità tiegħu nnifsu bid-dgħufija u l-limiti kollha tiegħu u għalhekk ma jazzardax jogħla fuq ħaddieħor, lanqas ma jipprova jieħu post alla. Fi kliem il-Ġizwita Fr Peter van Breemen, **“humility means to focus more on God or Jesus than on self. Orientation towards God’s glory is decisive. A genuinely humble person is fascinated by God’s beauty and holiness. Humility then is closely related to adoration which is the heartfelt desire that God be God. Because God is God, the human can be human”⁸**. Fl-artiklu tax-xahar id-diehel se naraw xi suggerimenti prattici li l-Fqajjar t’Assisi jagħtina biex nikbru f’din il-virtù li, kif jgħidilna huwa stess, **“thawwad il-kburin”⁹**. ■

REFERENZI

1. TUMAS MINN CELANO, *It-Tieni Hajja ta' San Frangisk t'Assisi*, 105.
2. FRANGISKU T'ASSISI, *Twissijiet*, I, 3.
3. FRANGISKU T'ASSISI, *Ittra lill-Ordni kollu*, 27.
4. FRANGISKU T'ASSISI, *Twissijiet*, IV, 2.
5. IBID., 3.
6. SAN BONAVENTURA, *Il-Leggenda Magħguri*, XIV, 5.
7. GIRGOR NAZJANZENU, *Diskors 39 f'Jum id-Dawl Imqaddsa*, 14.
8. VAN BREEMEN, *Let All God's Glory Through*, St Pauls, Mumbai 1996, 143.
9. FRANGISKU T'ASSISI, *Tislima lill-Virtujiet*, 12.



FIL-MISRAĦ TA' EIN KAREM



ELISHEVA KELLHA T-TARBIJA TA' SITT XHUR FUQ DRIEĠH WIEHED WAQT LI BL-IEHOR QABDET BOMBLU TAL-FUĦĦAR BIEX TFITTEX TMUR IĠĠIB L-ILMA MILL-GĦAJN TAL-MISRAĦ. MA SETGHETX TKOMPLI SSAJJAR GHAX MA KIENX FADLILHA QATRA ILMA. B'XORTI TAJBA MHUX LI KELLHA WISQ BOGHOD GHALL-GĦAJN GHAX KIEKU KIEN IKOLLHA THALLI LIL BINHA MA' XI ĠIRIEN, KIEN BEDA JITQAL ĠMIELU.

Xhin waslet fil-misraĥ indunat li kien Xhemm bosta raĥhala u ħafna nisa, lkoll ipaċċu bejniethom, filwaqt li jimlew il-ġarai taġġihom bl-ilma għal djarhom. Ma damitx ma fehmet għaliex dak l-eċċitament mhux tas-soltu.

Qrib il-għajn minn fejn jieħdu l-ilma tax-xorb kien hemm ħawt kbir li minnu soltu jixorbu ż-zwiemel, ħmir, bġhula u xi nġhaġ u mogħoż ukoll, ilma ġieri nieżel mill-għoljiet Karem. Imma dakinhar ma kinux l-annimali tas-soltu

li resqu 'l hemm biex jixorbu. Kienu tliet iġmla.

Nġhiduha kif inhi, lanqas ma kienet ħaġa rari li tara xi ġemel jixrob minn hemm. Li mhux tas-soltu kienet id-dehra ta' tliet iġiel lebsin b'mod stramb. Dgħur li ma kinux Lhud, lanqas ma kienu raġġajja, ħaddiema tal-għalqa jew xi negozjanti. Setgħu kienu slaten minn art imbiegħda, ilbieshom rikk tal-bellus miksi perli u deheb kien jixhed dan. Tnejn minnhom, b' gilda



ftit skura kienu mitlufin jtkellmu bejniethom waqt li l-ieħor beda qisu jiggosta lil dawk in-nisa ċassi jħarsu lejħ. Halli għalihom in-nisa, billi ma jbatux bil-kurzità!

Elisheva waqfet ftit 'il bogħod minn dak it-tielet raġel li kwazi kellu tbissima fuq xofftejh. Hi wkoll kellha kurzità kbira mhux li ssir taf min hu, imma xi jumejn qabel kellha esperjenza li għaliha baqgħet misterjuża. Min jaf jekk dak kienx xi saħħar, xi studjuż kbir li jaf jispjegahielha? Mill-banda l-oħra, mara mhux soltu tkellem lil raġel barra t-triq, bilkemm lil zewgħa. B'daqshekk? X'seta' jigrilha? Setgħet tapprofitta ruħha mill-fatt li kienet avvanzata gmielha fl-età, ħallihom jgħidu li jridu n-nisa l-oħra.

Qorbot lejn dak ir-raġel tal-ilbies sbejjah u tat-tbissima fuq xufftejh. Erħiet il-bomblu tal-fuħħar mal-art għax it-tifel beda jżżerżaq 'l isfel. Sellmet lil dak ir-raġel b'inkin zgħir u qaltlu: "Ja Sidi, qalbi qed tgħidli li intom ġejjin min-naħa ta' Bethlehem. Nixtieq insaqsik xi ħaġa... għax xi jumejn ilu kont fis-setaħ taġna fil-għoli u rajt kewkba ta' dawł mhux tas-soltu li damet biċċa mhux ħażin miexja u wara waqfet għal ftit, imbagħad għebet għal kollox. Taf, jekk jogħġbok tgħidli x'kien dak il-fenomenu għax... għax għandi kuġinti Maryam li bħal issa aktarx li tinsab hemm, din qed tistenna tarbija, emminni

moħħni fiha... Tgħid mort imqarrqa, kienet biss l-immaginazzjoni tiegħi?"

"Mara, sewwa qed tgħid. Kienet kewkba speċjali dik! U kellek taraha int ukoll! Jien ma nafx min inti, imma ladarba Yaħweh riedek tara dak il-fenomenu jfisser li xtaq jgħaddilek il-bxara... Iva, għax dakinhar twieldet tarbija, tifel speċjali, li aħna t-tlieta ġejna minn artijiet 'l bogħod biex inqimuh. Id-dinja għad tinbidel bit-tagħlim tiegħu... fl-istess ħin wisq nibza' li l-istess niesu mhux ser japprezzawh. Għad ibati... għad ibati ferm dak it-tifel... u miegħu għad ibati wkoll dak li ġej iħejjilu t-triq... X'jismu dan ibnek, mara?"

"Jismu Yochanan."

"La jibda jikber Yochanan, ftakar, irrakkontaħi dwar dik il-kewkba, tinsiex, għax hu għad ikollu sehem kbir fil-missjoni ta' dak li twield f'Bethlehem."

Kif qal hekk għolla jdejh it-tnejn fuq ras it-tarbija, refa' rasu 'l fuq u talab: "Il-barka ta' El Shāādai ta' Izrael tinzel fuqek, mara u fuq dan ibnek. Inħossni xxurtjat li ltqajt magħkom."

"Jien ukoll, ja Sidi!" temtmet Elisheva waqt li baqgħet iċċassata thares lejħ. Imbagħad sellmitlu, gabret il-bomblu minn mal-art u bid-dmugħ niezel ma' wiċċha marret timla l-ilma. U żammet f'qalbha, sa ma mietet, il-kliem li darba qalilha dak ir-raġel fil-misraħ ta' Ein Karem. ■

KTIEB RIGAL GĦAL ŻMIEN IL-MILIED

"ĠABRA TA' LEĠĠENDI"

Il-qligħ kollu jmur b'risq IL-MISSJONI
TAL-KAPUCCINI, FIL-KENJA

L-awtur Joseph C. Camilleri qed ibiġħ il-ktieb tiegħu 'Ġabra ta' Leġġendi' bil-prezz ta' €7.99 (il-ktieb €6.99 u pustaġġ għal Malta €1). Ibgħat ċekk f'dan l-indirizz:

Patri Philip Cutajar
Segretarju tal-Missjoni
Uffiċċju Missjoni
Kapuċċini, Il-Furjana
FRN1211



RIŻULTATI

NOVEMBRU 2013

ROKNA GHAT-TFAL
SIBU L-KLIEM MITLUF

Ir-rebbieħ huwa: Nathan Pace
"Ta JonYa", Triq San Frangisk
QALA, GĦAWDEX

TISLIBA

Ir-rebbieħa hija: Marija Caruana Trapani
"Victoria", 47, Triq il-Kartoċċ, Tal-Ibraġġ.



Ir-rebbieħa qed jingħataw żewġ kotba kull wieħed ġentilment mogħtija minn AGENDA MILLER DISTRIBUTORS Ltd. Dawn għandhom jiġbru l-premju mill-Uffiċċju Missjoni, Kunvent Kapuċċini, Floriana
Tel: 2123 3874 bejn id-9.00 u l-11.00 a.m.
jew bejn il-5.00 u s-7.00 p.m.

IL-PRESEPJU TIEGHI



TA' KULL SENA, FI ŻMIEN IL-MILIED NARMA L-PRESEPJU, BI FTIT DWAL ŻĠĦAR BIEX IFAKKRUNI FIL-MIĠJA TAL-FEDDEJ KIF UKOLL FL-EWWEL PRESEPJU LI ĠĦAMEL SAN FRANĠISK T'ASSISI.

L-izgħar pastur li hemm hu l-Bambin fil-maxtura; fl-istess ħin nafu li Hu l-ikbar wieħed għax hu l-bidu ta' kollox. Marija, bil-ħlewwa tindukrah tajjeb u Ġużeppi, raġel gust, iħares lejhom. Ir-ragħajja deħlin mgħagġlin fil-ġħar, wieħed minnhom mibni b'saffejn, b'xagħar twil qisu Sansun, u ieħor jadura lill-Messija, it-tarbija mistennija għall-fidwa tal-umanità. In-nagħaġ deħlin ukoll biex jaraw x'hemm f'dak il-lejl speċjali iktar mis-soltu.

L-anġli, min jadura, min jitpaxxa bil-Bambin waqt li l-anġlu ta' fuq il-grotta b'zigarella f'idejh li tgħid "*Glorja in excelsis Deo!*" Il-ħmara u l-baqra, li kellhom ix-xorti li jkunu hemm għal din il-ġrajja hekk kbira, bin-nifs tagħhom isahħnu lit-tarbija Ġesù. Il-Maġi ġejjin mill-bogħod u qatt ma jaslu għax weqfin fuq l-iġmla tagħhom, iħarsu lejn il-kewkba li waqfet fuq il-grotta.

Raġel bejjiegħ tal-ħut ifakkarni li bosta mill-Appostli kienu sajjieda tal-ħut u





nbidlu f'sajjieda tal-erwieh. Mara għaddejja bil-ħobz f'idha tfakkarni li Ġesù qalilna li Hu l-ħobz tal-ħajja. Dawn iż-żewġ pasturi flimkien ifakkruni wkoll fil-miraklu tat-tkattir tal-ħames ħobziet u ż-żewġ ħutiet. Pastur ieħor huwa raġel iġorr il-krietel tal-inbid fuq karettun immexxi minn barri. Dan iġibli quddiem għanejja l-miraklu tat-tieg ta' Kana, u iktar minn hekk li l-Mulej Ġesù għażel l-inbid biex ibiddu f'demmu l-għaziz fl-aħħar ikla tiegħu tal-Patt il-Ġdid. Waqt li l-inbid, l-aktar għal-Lhud ifisser festa.

Hemm raġel ieħor jixrob l-ilma minn għajn tal-ilma. Dan qisu jrid jgħidli li kif l-ilma li jfisser ħajja huwa ferm importanti għall-bniedem, hekk ukoll Ġesù Kristu huwa bżonn għall-ħajja tal-bniedem. Barra minn hekk, dan l-istess ilma jfakkarni f'meta suldat Ruman nifed il-ġenb ta' Ġesù fuq is-Salib u minnu ħarġu ftit qtar tal-ilma. Ifakkruni wkoll f'dak il-passaġġ tal-Antik Testament meta l-Poplu Lhudi qam kontra Alla għax kien bil-għatx fid-deżert Sinaj; u Alla ordna 'l Mosè biex jagħtihom jixorbu minn blata, u hekk sar. Mara ttella' l-ilma mill-bir tfakkarni fis-Samaritana li talbet lil Ġesù jagħtiha l-ilma li jaqta' l-għatx għal dejjem. Dan l-istess bir ifakkruni fil-bir ta' Ġakobb ukoll. Żewġ nisa Lhud jtkellmu bejniethom resqin lejn il-bir waqt li waħda minnhom iġġorr garra f'idha. Dawn ifakkruni f'Marta u Marija, żewġ nisa ħbieb ta' Ġesù.

Ftit imwarrab mill-grotta jidher ġuvnott jaħdem l-għalqa. Ifakkruni f'dak il-missier li baġhat liz-żewġ uliedu jaħdmu l-għalqa. Il-kbir qallu li ser imur u ma mar xejn, waqt li ż-żgħir mar u ħadem l-għalqa għalkemm għall-ewwel ma riedx imur.

F'għar żgħir hemm ukoll zaġżuġ rieqed. Dan ifakkruni fil-bniedem li ma jaħdimx it-talenti li Alla għoġbu jisilfu għall-ġid tiegħu u ta' ħaddieħor.

Pastura oħra għaddejja minn quddiem il-grotta hi ja mara xwejha bl-iskora fuq daharha li ma tindunax bl-isbuħija ta' dan il-lejl tal-Milied. Jimpurtaha biss minnha nnifisha u tinsa t-tbatijiet ta' ħaddieħor, kif drabi nagħmlu aħna llum. Hi qed iġġorr it-tbatija fl-iskora tagħha u tinsa l-miġja tal-Feddej li tinsab tant fil-qrib.

Fl-istess presepju hemm razzett b'ħafna animalali fejn il-pasturi kollha qeġhdin fuq xogħolhom.

Hemm min qed jaħleb u min jagħlef, waqt li wieħed qed idoqq il-flawt. Boton qzieqez magħluq wara xatba. Dawn ifakkruni meta l-Mulej keċċa legjun tax-xjaten u baġħathom f'merħla ħnieżer li kollha marru u qabzu mill-irdum għal isfel. In-nies tal-inħawi keċċew 'il Ġesù minn hemm għax kienu rrabjati sew li tilfu l-ħnieżer tagħhom għal xejn b'xejn. Ma għarfux li Ġesù Kristu hu l-Messija, bħal ħafna nies oħra, fosthom il-Lhud li għadhom qed jistennewh.

Dan il-boton ħnieżer ifakkruni wkoll fl-istorja tal-iben il-ħali li spicċa jirgħa l-qzieqez sa ma ntebaħ bil-mizerja tiegħu u mar lura għand missieru.

Hemm ukoll raddiena żgħira fuq għolja u sigar 'l hawn u 'l hinn. Musbieh helu fil-għar biex jagħti dawl liċ-ċkejtna pasturi miġbura biex iqimu lill-Bambin tfakkarni li Ġesù nnifsu huwa d-dawl tad-dinja. Il-qamar ħiemed jagħti l-wens lil kulħadd u l-kwiekeb ileqqu juru s-sbuħija ta' dak il-lejl. Il-kewkba l-kbira iddawwal is-sema bid-dija tagħha għax tweled ir-re tar-rejiet.

Dan il-presepju għalija huwa mezz biex bih nirrifletti aktar fuq il-ħajja ta' Sidna Ġesù Kristu, u l-hin li nqatta' nħares u niċċassa lejha żgur mhux telf ta' żmien. ■

**L-Aħwa Frangiskani
Kapučċini
jwasslu lill-qarrejja kollha
tad-Dawl Frangiskan
flimkien mal-benefatturi
tal-missjoni**

**Milied Nisrani
U Sena Ġdida
mimlġja Paċi u Ġid**



KAPPILLANI GODDA FIT-TLIET PARROĊĊI AFDATI F'IDEJNA



Nhar il-Hadd, 29 ta' Settembru, Huna Domenic Mangani ta bidu għall-ħidma pastorali tiegħu bħala kappillan fil-Parroċċa ta' Marija Reġina, fil-Marsa. Huna Dominic li għal dawn l-aħħar sentejn kien Ministru Provincjal u anke Viċi Kappillan fl-istess parroċċa aċċetta dan l-impenn pastorali minn idejn l-Arcisqof ta' Malta Mons. Pawlu Cremona o.p. flimkien mal-Ministru Provincjal Huna Martin Micallef.



P. Dominic Mangani flimkien mal-Arcisqof Mons. Pawlu Cremona u l-Ministru Provincjal Huna Martin Micallef mat-tmiem tal-quddiesa kkonċelebrata għall-okkażjoni fil-Parroċċa ta' Marija Reġina.

Nhar il-Hadd, 13 ta' Ottubru, Huna Emanuel Abela ċcelebra l-okkażjoni tal-bidu tal-ministeru tiegħu bħala Kappillan tal-Parroċċa, Marija ta' Lourdes f'San Ġwann. Huwa kien akkumpanjat mill-Arcisqof ta' Malta Mons. Pawlu Cremona OP, mill-Ministru Provincjal Huna Martin Micallef, l-Aħwa tal-parroċċa u bosta Aħwa Kapuċċini oħra. Huna Emanuel temm ħidma fejjieda mal-morda fl-isptar Mater Dei. Lil dan Huna nawgurawlu li



jkompli bl-istess dedikazzjoni jingħata għall-merħla ġdida li l-Mulej issa qed jafdal fuq idejha.



Il-Kappillan il-ġdid Huna Emanuel Abela jwettaq parti miċ-ċelebrazzjoni tal-bidu tal-ministeru tiegħu, dik li jkun responsabbli mis-sagramenti speċjalment dak tar-Rikonċiljazzjoni lejn daww kollha li jersqu jfittxu l-ħniena u l-maħfra ta' dnubiethom.

Nhar is-Sibt, 9 ta' Novembru 2013 kien imiss lil Huna Leonard Falzon sabiex jiċcelebra l-bidu tal-ministeru tiegħu bħala kapillan ġdid fil-Parroċċa tat-Trinità Qaddisa, fil-Marsa. Mexxa ċ-ċelebrazzjoni l-Isqof Charles J. Scicluna li jigi n-neputi ta' Huna Leonard. Qabel ma gie msejjaħ għal din il-ħidma ta' Kappillan Huna Leonard kien qed jaqdi d-dmirijiet pastorali tiegħu fil-Parroċċa ta' San Ġwann u għal 16-il sena kien Editur tad-Daww Frangiskan. Nawgurawlu u nitolbu għalih.



Huna Leonard Falzon f'Jum il-Bidu tal-ħidma Pastorali tiegħu bħala Kappillan fil-Parroċċa Trinità Qaddisa flimkien ma' neputih l-Isqof Mons. Charles J. Scicluna u l-Ministru Provincjal P. Martin Micallef. ■



JUM PAOLA 2013

Lir-Rev. Patri Ġwakkinn Mercieċa OFM

B'apprezzament mis-Sindku u l-Kunsilliera

tal-Kunsill Lokali Paola

għas-servizz mgħoti bhala Gwardjan tal-Kunvent
ta' Sant' Antnin

RIKONOXXIMENT ĊIVIKU GHAL HUNA ĠWAKKIN MERCIECA

Fl-okkażjoni ta' JUM PAOLA, li ġie ċelebrat fid-19 ta' Lulju 2013, is-Sindku u l-Kunsilliera tal-Kunsill Lokali ta' Raġal Ġdid, Paola, għoġobhom jonoraw lil Huna Ġwakkinn Mercieca bi plakka tal-fidda b'apprezzament għall-ħidma tiegħu b'risq in-nies ta' dan ir-raġal, speċjalment matul dawn l-aħħar snin bhala Gwardjan fil-Fraternità ta' Sant' Antnin, f'Għajn Dwieli.

Grazzi u prosit lil dan Huna għall-ħidma speċjalment pastoralni tiegħu. ■

IL-FONDAZZJONI RISe TINA WGURA L-UFFIĊĊJU TAGHHA



Huna Franco Fenech flimkien mas-Sur Charles Mifsud taw bidu għall-Fundazzjoni RISe (*Rehabilitation in Society*) bil-għan li toffri programm professjonali lill-prigunieri fl-aħħar żmien tas-sentenza tagħhom, qabel ma jidhlu fis-soċjetà. L-iskop prinċipali huwa li dawn qatt iżjed ma jirritornaw lejn iċ-Ċentru ta' Rijabilitazzjoni ta' Kordin. Nawguraw suċċess lil Huna Franco għal din il-ħidma qaddisa u mhux inqas Frangiskana favur ħutna li ħafna drabi jhossuhom imwarrba mis-soċjetà. Prosit u *keep it up!* ■



IL-KAPUĊĊINI JIFTAKRU F'HUTHOM MEJTIN



Nhar it-Tlieta, 5 ta' Novembru 2013 l-Aħwa Frangiskani Kapuċċini ngabru lkoll fiċ-ċimiterju ta' Marija Adolorata, f'Raġal Ġdid sabiex, bhala ta' kull sena, jiftakru fl-Aħwa Kapuċċini flimkien mal-qraba, membri fl-OFS, benefatturi u ħbieb mejtin. Dan sar permezz ta' korteo mill-bieb prinċipali sal-Kappella tal-istess ċimiterju fejn hemmhekk saret Quddiesa konċelebrata mmexxija minn P. Martin Micallet, Ministru Provinċjal.

Attendew għadd ġmielu ta' Aħwa Kapuċċini flimkien ma' membri fl-OFS, membri tal-gruppi ta' P. Piju, qraba u ħbieb. Iċ-ċelebrazzjoni ntemmet bit-tberik tal-oqbra fejn hemm midfuna l-Aħwa Kapuċċini li mietu matul dawn l-aħħar 100 sena. ■



MONS. JOE ALESSANDRO JIKTBILNA MINN GARISSA

Għażiż Fr. Philip,

Illum irċevejt il-ħarġa ta' Ottubru ta' Dawl Franġiskan, l-ewwel waħda minn mindu inħtart mill-ġdid bħala l-Editur ta' din ir-rivista li wellidt int stess.

Prosit tassew! Kemm jiena kif ukoll l-isqof Pawlu inkunu nistennewha bil-ħerqa. Din id-darba rajna li għandha libsa ġdida. Prosit, grazzi u awguri għal quddiem.

Il-Hadd li għadda kienet il-Gurnata Missjunarja. Dakinhar, fil-parrocci u fl-out-stations kollha tad-djoċesi ta' Garissa ċelebrajna Jum il-Missjoni. Bħalma jsir f' Malta l-ġbir għall-missjoni, anki hawn in-nies jaġhtu mill-ftit li għandhom għax jafu li jaġhmlu parti minn Knisja universali u li minnha qegħdin jibbenefikaw bil-wisq aktar minn dak li jikkontribwixxu, grazzi għall-qalb ġeneruża ta' tant kattoliċi f' Malta u f' pajjiżi oħra li jaqsmu magħhom minn dak li l-Mulej ipprovdilhom.

Jiena mexxejt il-quddiesa fil-Katidral. Hafna tfal u studenti tal-Missionary Childhood (f' Malta nafuha

bħala s-“Santa Infanzja”) animaw u ħadu sehem fil-quddiesa, u peress li f' dawn il-gimġhat li gejjm dawk li ser jispiċċaw l-edukazzjoni primarja u sekondarja ser ikollhom l-eżamijiet nazżjonali, tlabna għalihom, berikthom u beriktilhom dawk l-affrijiet li ser jużaw waqt l-eżami, bħalma huma clip-boards, geometrical set squares, byros, etc., insomma l-istationery li ser jużaw. Wara l-quddiesa ltqajt magħhom fis-sala parrokkjali u kellimthom u għamiltilhom kuragg. Peress li kienu ilhom minn filgħodu kmieni sas-2.00 p.m. tajniehom flixxkun soft drink qabel ma marru lura d-dar jew il-boarding school.

Hawn qed nibgħatlek f'it ritratti ta' nhar il-Hadd li għadda fejn qed inbierek lill-istudenti u l-affarijiet li gabu magħhom u wkoll fejn qed inkellimhom.

Jekk Alla jrid, f' inqas minn tliet gimġhat oħra inkun fostkom. Gimġha qabel nasal Malta ser inkun għal-laqqha tal-Konferenza tal-Isqifijiet li ser issir f' Kisumu, li huwa 'l bogħod minn Garissa mat-850 kilometru. Hekk kif nispiċċaw, immorru dritt Nairobi minfejn imbagħad nitlaq għal Malta. Ser nasal Malta t-Tnejn, 11 ta' Novembru, mal-Emirates fis-1.20 p.m. Nerggħu niltaqgħu mill-ġdid.

Filwaqt li niringrazzjak ta' kull għajruna li dejjem kont għalija, insellimlek, sellili u berikni.

F' għaqda fraterna ta' talb,

Huk,

+Joe



**INFAKKRU LILL-BENEFATTURI KOLLHA TAL-MISSJONI TAL-KENJA
LI BHALISSA HAWN FOSTNA L-ISQOF KOADJUTUR TA' GARISSA
MONS. JOSEPH ALESSANDRO**

FLIMKIEN MA' HUNA SPIRO GALEA, MISSJUNARJU F'HOLA - KENJA.

DAWN SER JIBQGHU MAGHNA SA NHAR L-ERBGHA 18 TA' DIĊEMBRU.



GRUPP FAMILJI FRANĠISKANI

Għal darb'ohra l-Grupp Familji Franġiskani (GFF) tal-Furjana ta offerta generuza ta' €8,000 b'risq il-Hidma Missjunarja tal-Franġiskani Kapuċċini. Din l-għotja saret wara ħidma ta' *fund raising* li wettaq il-grupp matul dawn l-aħħar xhur. Din il-ħidma principalment kienet tikkonsisti f'*coffee morning*, tombla u *Bar-Be-Que* li sar nhar id-9 ta' Awwissu u li għalih attendew 280 persuna. Din is-somma ta' flus giet mogħtija lil Fr. Philip Cutajar OFM Cap. bħala responsabbli tas-Segretarjat tal-Missjoni Kapuċċini Maltin. I huwa, fisem il-missjunarji kollha, apprezza dan il-ġest li warajh hemm moħbi sforz li sar b'tant sagrificċji mill-membri kollha sabiex setgħet tingabar din is-somma fi żmien hekk qasir. ■



Membri tal-Grupp Familji Franġiskani qed jagħtu c-ċekk ta' €8,000 għall-Missjoni tal-Kapuċċini fi tmiem ta' BBQ li sar nhar it-9 ta' Awwissu fil-Kunvent tal-Furjana.

MARATONA B'RISQ IL-MISSJONI TAL-KAPUĊĊINI

Nhar is-Sibt u l-Hadd, 15 u 16 ta' Settembru 2013 giet organizzata MARATONA B'RISQ IL-MISSJONI b'inizjattiva mill-Kavallieri ta' San Lażżru ta' Ġerusalem b'koperazzjoni mal-UTV. Din il-maratona giet murija għal jumejn shaħ fuq it-tv. channels principali Maltin. L-għan ta' din l-attività kien li jingabru fondi b'risq il-ħidma li l-Kavallieri ta' San Lażżru ta' Ġerusalem qed iwettqu mal-lebrużi, b'risq il-missjoni fl-Indja mmexxija minn Hutna l-Franġiskani Konventwali u b'risq il-missjoni tagħna l-Franġiskani Kapuċċini gewwa l-Kenja.

Il-fondi li ngabru jlaħħqu t-total ta' €90,000. Hija somma tassew sabiħa. Fr. Philip Cutajar, responsabbli mill-Ufficcju Missjoni Kapuċċini u li kien wieħed mill-organizzaturi ta' din il-Maratona, jixtieq jirringrazzja lil dawk kollha li taw is-sehem tagħhom għas-suċċess ta' din l-attività, speċjalment

lill-membri żgħażaġħ tal-ĠIFRA (Żgħażaġħ Franġiskani) u lill-Grupp Familji Franġiskani tal-Furjana. Hajr ukoll imur lejn dawk li baġħtu l-għotjiet generużi tagħhom bi skop hekk nobbli u qaddis. Prosit u *well done...* nittamaw li jkollna ohra li tkun aħjar! ■



Mument tat-telefonati fejn in-nies ma naqsux li jċemplu sabiex jagħtu l-offerti tagħhom.

Talba lill- IMMAKULATA

Din is-sena, O Marija,
Xtaqt ninqeda b'dawn il-vrus
Kif Dicembru jinsab magħna
U warajna l-ksieħ isus!

U nagħmillek talba żgħira
Għan-nom tal-kommunità
Li madwarek hawn tingabar
U tħobbok bis-serjetà.

Li ma kienx hekk, dan il-maqdes
Żgur li hawnhekk ma telax,
Imma għax niesna lilek ħabbet
X'se tagħmillu, ma baqax!

Inti mbagħad lilu żzejjen
U tibdlu f'Genna tal-Art;
Timlieh fwieħa, tagħmlu jixbah
Gnien mimli b'kull tip ta' ward.

U fil-jiem tal-festa tiegħek
Ifur bl-aqwa melodija
Li Tal-Vers mar jikkomponi
Tul is-snin hienja w bikrija.

Biex ikomplu jkabbbru l-festa
Għandna wkoll grupp tal-Armar
Li sejjer is-sena kollha
Bla waqfien u tant stinkar.

Sabiex beltna huwa jlibbes
Bl-aqwa drapp, statwi u dwal;
Ma jonqsux tlielaq tal-bhejjem
Għaż-żwiemel, bgħula w xi ħmar!

'Tal-Istilla' jigu jdoqqu
Fost il-ferħ u l-isparar,
Dejjem jekk is-Sema jiftaħ –
Ma jkollniex xi temp mill-aġħar.

Halli issa għat-talba niġi
Li dis-sena xtaqt nagħmillek:
La issoddx widnejk għal talbi
Għażiża Omm, ara jfettillek!

Nibda billi hawn quddiemek
Nitolbok għall-Patrijiet
Illi ssibhom biex jaqđuna
F'tal-jiem kollha l-ħinijiet.

Bierek ukoll lil tant helpers
Illi jagħtu daqqa t'id
Bla ma xejn jistennew lura
B'rieda soda tal-ħadid.

Hares lill-benefatturi
Li ġidhom mhux tagħhom biss,
Imma dejjem lesti jgħinu
Meta jkun lilhom imiss!

O Marija Immakulata
La tinsieħ il-morda tagħna;
Lilhom bierek, farrag, fejjaq,
U mill-mard lilna skansana.

Għad-dell ta' mantarek kennek
Żgħażagħ, tfal, adulti, xjuħ,
Aġħti 'l kull kategorija
Ir-riħ l' għandhom b'zonn fil-qluġħ

Biex ikomplu 'l quddiem miexja
Fit-triq ta' Ibnek Gesù
Illi bata w miet għalina –
Allaħares ma kienx Hu!

Meta fuq l-ispallejn toħroġ
Biex iddur mat-toroq tagħna,
Harstek itfa' fuqna kollha
U tiqafx, le, tindukrana.

'Tina l-grazzja illi ntemmu
Fuq saqajna din is-sena;
Jalla nibdew oħra ġdida
Mimlija b'kull risq u hena!

Evviva l-Immakulata –
Qatt kien hawn fid-dinja bħalha!



IR-RIGAL JEW RIGALI



MHUX L-EWWEL DARBA LI KONNA MISTIEDNA GĦAL XI FESTA TA' MAGĦMUDIJA LI XI KOPPIJA MIŻŻEWĠA, KOLLHA FERĦANA KIENET QED TIĊĊELEBRA. U AĦNA LQAJNA L-ISTEDINA U MORNA. KIF WASALNA TAJNA ĦARSA LEJN IT-TARBIIJA, GĦIDNA KEMM HI GUSTUŻA U FORSI ANKE PPRUVAJNA NXEBBHUHA MA' OMMHA JEW MA' MISSIERHA, KIF INĦOBBU NAGĦMLU AĦNA L-MALTIN.

Wara dan, morna inpoġġu r-rigal tagħna fuq mejda kbira ppreparata għal tal-apposta. U forsi wkoll aktar qgħadna nħarsu u nammiraw ir-rigali milli qgħadna nħarsu lejn it-tarbija... u forsi wkoll nissindikaw x'tat dik u x'ta l-ieħor. Il-festa baqgħet għaddejja bl-ikel u x-xorb kulhadd mehdi jtkellem wiehed mal-ieħor u t-tarbija hemm, imwarrba f'xi kamra fis-skiet ħalli torqod. Il-festa tagħha imma ħadd ma jagħti kas tagħha.

Tgħid hekk qed jigr...jew hekk ser jigrilna matul il-festi sbieħ tal-Milied? Festi li ngħaduhom f'kull tip ta' divertiment, *cards* u sigar tal-Milied, ikel u xorb, stedinet u rigali.

Festi fejn nikkoncentraw aktar fuq ir-rigali li nħossuna obbligati nagħtu lil xulxin **MILLI FUQ IL-VERU RIGAL LI ALLA L-MISSIER TANA FI KRISTU ĠESÙ?** Tgħid b'dan il-mod qed nirrendu l-Milied – festa bħal kull festa oħra li niċċelebraw matul is-sena... jew xi ħaġa aghar, festa pagana, kummerċjali, divertiment.

X'IRRIDU NAGĦMLU BIEX IL-MILIED IKUN TASSEW CELEBRAZZJONI NISRANIJA?

- Ipprepara lilek innifsek spiritwalment. QRARA TAJBA hija wiehed

mill-aħjar mezzi ta' preparazzjoni.

- Dak kollu li tagħmel f'dan iż-żmien: tibgħat l-awguri, iżzejjen id-dar, tipprepara ikla speċjali, tqassam xi rigali, stedini, AGĦMLU BL-IMĦABBA u mhux bil-fanfarunati.
- Aghmel kull sforz biex **IL-QUDDIESA TA' NOFS IL-LEJL** issib post fil-programm tiegħek u tal-familja tiegħek jew tal-ħbieb li magħhom ser tgħaddi dan il-Milied. Jekk le ħu ħsieb li ssib ħin ieħor għall-quddies u t-tqarbin.
- Fittex li tkun tassew **FESTA TAL-FAMILJA**, mal-familja u fil-familja.
- Jekk f'qalbek għad hemm xi nitfa ta' mibegħda lejn xi ħadd, qaċcat kolloxx u **AHFER**.
- Aħseb fuq **IL-KOBOR TAL-MISSIERU**, meta Alla sar Bniedem għalik... għax iħobbok... biex isalvak.

F'ISEM L-AHWA KOLLHA KAPUĊĊINI U F'ISEM IL-BORD TAD-"DAWL FRANGISKAN" NIXTIQULEK MILIED TASSEW NISRANI U SENA MIMLIJA PAĊI U ĠID! ■





TIFĠSIR TAL-PARABBOLI **IŻ-ŻERRIEGĦA TAL-MUSTARDA**



SAN MARK 4, 30-32

“U qal: ‘Ma’ xiex sejin inqabbluha s-Saltna ta’ Alla, jew b’liema parabbola nfissruha? Qisha żerriegħa tal-mustarda; din, meta tinżera’ fil-ħamrija, hi l-iċken fost iż-żrieragħ kollha tal-art; imma wara li tinżera’ tikber u ssir l-akbar waħda fost il-ħxejjex kollha, u toħroġ friegħi wesgħin, hekk li l-għasafar tal-ajru jkunu jistgħu jistkennu għad-dell tagħha”



SAN MATTEW 13, 31-32

“Ġibilhom parabbola oħra u qalilhom: ‘Is-Saltna tas-Smewwiet tixbah lil żerriegħa tal-mustarda li wiehed raġel ikun qabad u żeragħha fil-għalqa tiegħu. Hija tabilhaqq l-iżgħar waħda fost iż-żrieragħ kollha, iżda, meta tikber, tkun l-akbar waħda fost il-ħxejjex u ssir siġra, hekk li l-għasafar tal-ajru jjgu jbejtu fil-friegħi tagħha.”



SAN LUQA 13, 18-19

“Mela qal: ‘Lil xiex tixbah is-Saltna ta’ Alla, u ma’ xiex se nxebbhuha? Tixbah lil żerriegħa tal-mustarda li wiehed raġel qabad u żerragħha fil-ġnien tiegħu, u mbagħad kibret u saret siġra, u l-għasafar tal-ajru marru jbejtu fil-friegħi tagħha.”

FRA BASKAL, IT-TERZJARJI U
DUN KARM CACHIA
(Lina Brockdorff OFS)
FIL-MISRAH TA' EIN KAREM

Aww/Sett 31

Dicembru 20

OKKULT

(Patri Franco Fenech OFMCap)

INTERVISTA: P. MARCELLO
GHIRLANDO OFM (I) Marzu 20
INTERVISTA: P. MARCELLO
GHIRLANDO OFM (II) April 19
INTERVISTA: P. MARCELLO
GHIRLANDO OFM (III) Ġunju/Lulju 24

PASTORALI FAMILJA

(Dun Pawl Camilleri)

IL-FAMILJA SKONT L-EVANGELJU (I) Ottubru 7
IL-FAMILJA SKONT L-EVANGELJU (II) Novembru 11
(Nikol Baldacchino)
IŻ-ŻWIEĠ U L-FAMILJA FIL-PJAN TA' ALLA Ottubru 20
IŻ-ŻWIEĠ IFISSER THALLI U TINGHAQAD Dicembru 6

PASTORAL TAS-SAHHA

(Patri Mario Attard OFMCap)

TEOLOĠIJA TAL-ĠISEM (XVII) Jannar 26
"Kont marid u ġejtu tikkurawni" (Mt 25,36)
X'BALLA NEHHEJTLI Ottubru 22
FATHER! CPR! Dicembru 8

(Patri Joe Mallia)

IL-PRESIDENT TA' MALTA JŻUR Marzu 12
L-ISPTAR BOFFA
L-ISQOF MONS. CHARLES J. SCICLUNA Aww/Sett 8
FI ŻJARA FL-ISPTAR BOFFA

POEŻIJA

(Lauvrenz Attard)

MAMMINA Jannar 7
KURĊIFISS Marzu 22

(P. Wistin Attard OFMCap)

HEKK SABIH Frar 9
INTI JMIS Marzu 9
GHASFUR ĠO GABJETTA FUQ MANSAB April 22
MA, LA NIKBER Mejju 11
PAPÀ, INHOBBOK HAFNA Ġunju/Lulju 19

(Patrick Sammut)

FORSI XI DARBA April 11

(Kav. Joe M. Attard)

ĠMIEL IN-NATURA April 26
IL-MADONNA FIL-POEŻIJA MALTIJA Mejju 20
ESPERJENZA RELIĠJUŻA Ġunju/Lulju 22
FIL-POEŻIJA MALTIJA (1) Ġunju/Lulju 25
IL-FESTA TAL-IMNARJA Aww/Sett 23
FL-GHID TAL-ASSUNTA Dicembru 28
TALBA LILL-IMMAKULATA
(Constantino Caruana)
INT QADDIS KBIR Ottubru 11

QADDISIN

(Tony C. Cutajar)

QADDISIN TA' ŻMIENNA (13) Marzu 26
QADDISIN TA' ŻMIENNA (14) Ġunju/Lulju 23
GHALIEX HEMM TLIET ORDNIJJET
FRANĠISKANI? Ottubru 26

(Fr. Joe Butigieg OFMCap)

SAN PIJU MINN PIETRALCINA Aww/Sett 24
U L-PAPIET
SAN PIJU TA' PIETRALCINA U Novembru 18
L-ERWIEH TAL-PURGATORJU
IL-MILIED U SAN PIJU TA' PIETRALCINA Dicembru 10
(P. Mauro Jöhri Min. Ġen. OFMCap)

BEATI ĠODDA GHALL-ORDNI Novembru 12
FRANĠISKAN KAPUĊĊIN

REĊENSJONI

(Mons. Salv Grima)

IS-SAGRAMENTI TAL-FIDI Frar 8
ta' Mons. Lawrence Sciberras
(Kav. M. Attard)
'MAL-WATAR TAL-KITARRA' Novembru 31

VOKAZZJONI

(Br. Miguel Zammit OFMCap)

"AQDU LILL-MULEJ BIL-FERH" Frar 16

(James Borg Cumbo u Luke Pace)

ESPERJENZA AVVENTURUŻA Frara 17

(Br. Mark Scicluna, Postulant Kapuċċin)

THOSSOK F'SALIB IT-TOROQ? Ġunju/Lulju 26

VOLONTARJAT

(Victor Diacono)

FONDAZZJONI: SURIET IL-BNIEDEM Jannar 27

(Br. Jethro Bajjada OFMCap.)

FTIT QTAR TA' ILMA NADIF Dicembru 14



GĦIN LILL-KNISJA U LILL-ORDNI FRANĠISKAN KAPUĊĊIN FIL-KENJA BILLI TAGĦMEL...

BOROŻ TA' STUDJU

BORŻA TA' STUDJU hija offerta ġeneruża ta' €580 li tmur għall-ispejjeż tas-seminaristi Kenjani tagħna kollha li qegħdin iħejju lillhom infushom biex isiru reliġjużi u saċerdoti Kapuċċini.

Din tista' tingħata jew minn persuna waħda jew minn diversi benefatturi li jingħaqdu flimkien. Tista' tingħata anki ftit ftit.

Min jaġġmel din l-offerta jkollu sehem kbir fil-ħajja reliġjuża u saċerdotali tal-Kapuċċini Kenjani.

Għal aktar taġwif ikkuntattja lil:

FR. PHILIP CUTAJAR OFM. Cap,
Segretarju tal-Missjoni, Uffiċċju Missjoni
Kapuċċini, Floriana

Tel: 2123 3874, 2123 4949, 2122 5525.

Email: cutajarphilip777@gmail.com